

# 



سترابوالأعلى ويعدي

# فهرست

3	• • • • • • • • • • • • • • • • • • • •	نام:
3	••••••	زمانهٔ نزول:
3	· · · · · · · · · · · · · · · · · · ·	موضوع اور مباحث
7		دكو۱۶
31		دكو۲۶
39		دكو۳۶
47		د <b>کو</b> ۶۴
	••••••	
78	•••••	ر <b>کو</b> ۶۶

#### نام:

پہلی ہی آیت قَلُ اَفْلَحَ الْمُؤْمِنُونَ سے ماخو ذہے۔

#### زمانهٔ نزول:

انداز بیان اور مضامین، دونوں سے بہی معلوم ہوتا ہے کہ اس سورے کا زمانہ نزول کے کا دور متوسط ہے۔

پس منظر میں صاف محسوس ہوتا ہے کہ اگر چہ نبی سکھیٹی اور کفار کے در میان سخت کشکش برپا ہے، لیکن ابھی کفار کے ظلم وستم نے پورازور نہیں پکڑا ہے۔ آیت 75۔76 سے صاف طور پر یہ شہادت ملتی ہے کہ یہ کے اس قبط کی شدت کے زمانے میں نازل ہوئی ہے جو معتبر روایات کی روسے اسی دور متوسط میں برپا ہوا تھا۔ عروہ بن زُبیر کی ایک روایت سے معلوم ہوتا ہے کہ اس وقت حضرت عمر ایمان لا چکے تھے۔ وہ عبد الرحمٰن بن عبد القاری کے حوالہ سے حضرت عمر گا یہ قول نقل کرتے ہیں کہ یہ سورۃ ان کے سامنے عبد الرحمٰن بن عبد القاری کے حوالہ سے حضرت عمر گا یہ قول نقل کرتے ہیں کہ یہ سورۃ ان کے سامنے نازل ہوئی ہے۔ وہ خود نزول وحی کی کیفیت کو نبی سکھیٹی پر طاری ہوتے دیکھ رہے تھے ، اور جب خضور سکھیٹیٹی اس سے فارغ ہوئے تو آپ سکھیٹیٹی نے فرمایا کہ مجھ پر اس وقت دس ایس آیتیں نازل ہوئی ہیں کہ اگر کوئی ان کے معیار پر پورا از جائے تو یقیناً جنت میں جائے گا، پھر آپ نے اس سورے کی ابتدائی کہ اگر کوئی ان کے معیار پر پورا از جائے تو یقیناً جنت میں جائے گا، پھر آپ نے اس سورے کی ابتدائی آیات سنائیں (احمد، ترفدی، نسائی، حاکم)۔

#### موضوع اور مباحث:

ا تباع رسول مَنَّا عَنَیْمِ کی دعوت اس سورت کا مرکزی مضمون ہے اور بوری تقریر اسی مرکز کے گرد گھومتی ہے۔ آغاز کلام اس طرح ہو تاہے کہ جن لو گوں نے اس پیغیبر کی بات مان لی ہے ، ان کے اندریہ اور یہ اوصاف پیدا ہورہے ہیں ، اوریقیناً ایسے ہی لوگ دنیاو آخرت کی فلاح کے مستحق ہیں۔

اس کے بعد انسان کی پیدائش، آسان و زمین کی پیدائش، نبا تات و حیوانات کی پیدائش، اور دوسرے آثار کا سکت کی طرف توجه دلائی گئی ہے، جس سے مقصو دیہ ذہن نشین کرنا ہے کہ تو حید اور معاد کی جن حقیقوں کو ماننے کے لیے یہ پینمبر تم سے کہتا ہے ان کے برحق ہونے پر تمہاراا پناوجو د اور یہ پورانظام عالم گواہ ہے۔ پھر انبیاء علیہم السلام اور ان کی امتوں کے قصے شروع کیے گئے ہیں، جو بظاہر توقصے ہی نظر آتے ہیں، لیکن در اصل اس پیرائے میں چند باتیں سامعین کو سمجھائی گئی ہیں :

اول بیہ کہ آج تم لوگ محمد مَنگَانِیَمِ کی دعوت پر جو شبہات واعتراضات وارد کررہے ہووہ کچھ نئے نہیں ہیں۔
پہلے بھی جو انبیاءً دنیامیں آئے تھے، جن کو تم خود فرستادہ اللی مانتے ہو، ان سب پران کے زمانے کے جاہلوں
نے بہی اعتراضات کیے تھے۔ اب دیکھ لو کہ تاریخ کا سبق کیا بتارہا ہے۔ اعتراضات کرنے والے برحق تھے
ماانبہاءً۔

دوم یہ کہ توحید و آخرت کے متعلق جو تعلیم محمد سُلَّا عَلَیْهِم دے رہے ہیں یہی تعلیم ہر زمانے کے انبیاءً نے دی ہے۔اس سے مختلف کوئی نرالی چیز آج نہیں پیش کی جارہی ہے جو تبھی دنیانے نہ سنی ہو۔

سوم ہیر کہ جن قوموں نے انبیاءً کی بات سن کر نہ دی اور ان کی مخالفت پر اصر ار کیا وہ آخر کار تباہ ہو کر رہیں۔

چہارم یہ کہ خدا کی طرف سے ہر زمانے میں ایک ہی دین آتار ہاہے اور تمام انبیاءً ایک ہی امت کے لوگ تھے۔اس دین واحد کے سواجو مختلف مذاہب تم لوگ دنیا میں دیکھ رہے ہویہ سب لو گوں کے طبع زاد ہیں۔ ان میں سے کوئی بھی منجانب اللہ نہیں ہے۔

اس کے بعد اہل مکہ کو مختلف پہلوؤں سے نبی مُنگانگی نبوت پر مطمئن کرنے کی کوشش کی گئی ہے۔ پھر ان کو بتایا گیاہے کہ اس کو دیکھ کر سنجلواور راہ راست پر آجاؤ۔ورنہ اس کے بعد سخت تر سز ا آئے گی جس پر بلبلااٹھوگے۔

پھر ان کو از سر نو ان آثار کی طرف توجہ دلائی گئی ہے جو کا ئنات میں اور خود ان کے اپنے وجو د میں موجو د ہیں۔ مدعایہ ہے کہ آئکھیں کھول کر دیکھو، جس توحید اور جس حیات بعد الموت کی حقیقت سے یہ پیغمبر تک کو آگاہ کر رہاہے، کیا ہر طرف اس کی شہادت دینے والے آثار پھیلے ہوئے نہیں ہیں ؟ کیا تمہاری عقل اور فطرت اس کی صحت وصد افت پر گو اہی نہیں دیتی ؟

پھر نبی سَلَّا لِیْکِیْمِ کو ہدایت کی گئی ہے کہ خواہ بیہ لوگ تمہارے مقابلے میں کیساہی برارویہ اختیار کریں، تم بھلے طریقوں ہی سے مدافعت کرنا۔ شیطان کبھی تم کو جوش میں لا کربرائی کا جواب برائی سے دینے پر آمادہ نہ کرنے یائے۔

خاتمہ کلام پر مخالفین حق کو آخرت کی باز پر سسے ڈرایا گیاہے اور انہیں متنبہ کیا گیاہے کہ جو کچھ تم دعوت حق وراس کے پیروؤں کے ساتھ کررہے ہواس کاسخت حساب تم سے لیاجائے گا۔

Only Style of the Column of th

# بِسْمِ اللهِ الرَّحُهُ نِ الرَّحِيْمِ

#### دكوءا

قَلْ اَفْلَحَ الْمُؤْمِ نُونَ ﴾ الَّذِيْنَ هُمْ فِي صَلَاتِهِمْ لحشِعُوْنَ ﴿ وَالَّذِيْنَ هُمْ عَنِ اللَّغُومُ عُرضُوْنَ ﴿ وَ الَّذِيْنَ هُمُ لِلزَّكُوةِ فَعِلُونَ ﴿ وَالَّذِيْنَ هُمُ لِفُرُوجِهِمْ حَفِظُونَ ﴿ إِلَّا عَلَى اَزُوَاجِهِمُ اَوْمَا مَلَكَتْ آيْمَانُهُمْ فَإِنَّهُمْ خَيْرُ مَلُومِيْنَ ﴿ فَهَنِ ابْتَغِي وَرَآءَ ذَلِكَ فَأُولَيِكَ هُمُ الْعَدُونَ ﴿ وَ الَّذِينَ هُمُ لِاَمنتِهِمْ وَعَهْدِهِمْ دَعُونَ فَي وَ الَّذِينَ هُمْ عَلَى صَلَوْتِهِمْ يُعَافِظُونَ ١ أُولَيِكَ هُمُ الْورِثُونَ ١ الَّذِيْنَ يَرِثُونَ الْفِرُدَوْسَ مُمُ فِيهَا لِحِلِدُونَ ﴿ وَلَقَلْ حَلَقْنَا الْإِنْسَانَ مِنْ سُللَةٍ مِّنْ طِيْنِ ﴿ ثُمَّ جَعَلْنٰهُ نُطْفَةً فِي قَرَادٍ مَّكِينِ ﴿ ثُمَّ خَلَقُنَا النُّطْفَةَ عَلَقَةً فَخَلَقُنَا الْعَلَقَةَ مُضْغَةً فَخَلَقُنَا الْمُضْغَةَ عِظمًا فَكَسَوْنَا الْعِظمَ كَمُمَّا "ثُمَّ أَنْشَأَنْهُ خَلْقًا أَخَرُ فَتَابِرَكَ اللَّهُ آحْسَنُ الْخُلِقِيْنَ ﴿ ثُمَّاِتَّكُمْ بَعُلَ ذٰلِكَ لَمَيِّتُوْنَ ﴿ ثُمَّاِتَّكُمْ يَوْمَ الْقِيْمَةِ تُبْعَثُوْنَ ﴿ وَلَقَلُ حَلَقْنَا فَوْقَكُمْ سَبْعَ طَرَآبِقَ اللَّهَ مَا كُنَّا عَنِ الْخَلْقِ غَفِلِيْنَ ﴿ وَ أَنْزَلْنَا مِنَ السَّمَآءِ مَآءً بِقَدَرٍ فَأَسْكَنَّهُ فِي الْأَرْضِ " وَإِنَّا عَلَى ذَهَابٍ بِهِ لَقْدِرُوْنَ ﴿ فَأَنْشَأْنَا نَكُمْ بِهِ جَنَّتٍ مِّنْ نَخِيُلِ وَّ أَعْنَابٍ ۗ نَكُمْ فِيهَا فَوَاكِهُ كَثِيْرَةٌ وَّ مِنْهَا تَأْكُلُونَ فَي وَشَجَرَةً تَخْرُجُ مِنْ طُوْدِ سَيْنَآءَ تَنْبُتُ بِاللُّهُنِ وَصِبْعِ لِّلْأَكِلِيْنَ ﴿ وَإِنَّ نَكُمْ فِي الْاَنْعَامِ لَعِبْرَةً أَنْسُقِيْكُمْ مِّمَّا فِي بُطُونِهَا وَنَكُمْ فِيهَا مَنَافِعٌ كَثِيْرَةٌ وَّمِنْهَا تَأْكُلُونَ ﴿ وَعَلَيْهَا وَعَلَى الْفُلْكِ تُحْمَلُونَ ﴿

#### رکوع ۱

# اللہ کے نام سے جور حمٰن ور حیم ہے۔

یقیناً فلاح پائی ہے ایمان لانے والوں نے 1 جو 2 اپنی نماز میں خشوع 3 اختیار کرتے ہوں، لغویات سے دُور رہتے ہیں۔ 4 رہتے ہیں۔ 5 رہتے ہیں۔ 5

ا پنی شر مگاہوں کی حفاظت کرتے ہیں، <sup>6</sup> سوائے اپنی بیویوں کے اور اُن عور توں کے جو ان کی مِلکِ یمین میں ہوں کہ ان پر ﴿ محفوظ رکھنے میں ﴾ وہ قابلِ ملامت نہیں ہیں، البتہ جو اُس کے علاوہ کچھ اور چاہیں وہی زیاد تی کرنے والے ہیں، ۲

ا پنی اما نتوں اور اپنے عہد و بیان کا پاس رکھتے ہیں ، <mark>8</mark> اور اپنی نمازوں کی محافظت کرتے ہیں۔ <mark>9</mark>

یمی لوگ وہ وارث ہیں جو میر اث میں فر دوس <del>10</del> پائیں گے اور اس میں ہمیشہ رہیں گے۔

ہم نے انسان کو مٹی کے ست سے بنایا، پھر اسے ایک محفوظ جگہ ٹیکی ہوئی بوند میں تبدیل کیا، پھر اس بوند کو لو تھڑے کی شکل دی، پھر لو تھڑے کو بوٹی بنادیا، پھر بوٹی کو ہڈیاں بنائیں، پھر ہڈیوں پر گوشت چڑھایا، 12 پھر اسے ایک دُوسری ہی مخلوق بنا کھڑا کیا۔ 13 پس بڑا ہی بابر کت ہے 14 اللہ، سب کاریگروں سے اچھا کاریگر۔

پھر اس کے بعد تم کو ضرور مرناہے، پھر قیامت کے روزیقیناً تم اُٹھائے جاؤگے۔اور تمہارے اُوپر ہم نے سات راستے بنائے، 15 تخلیق کے کام سے ہم کچھ نابلدنہ تھے۔ 16 اور آسان سے ہم نے ٹھیک حساب کے

مطابق ایک خاص مقدار میں پانی اُتارااور اس کوزمین میں کھہرادیا، 17 ہم اُسے جس طرح چاہیں غائب کر سے ہیں۔ 18 پھر اس پانی کے ذریعہ سے ہم نے تمہارے لیے کھجُور اور انگور کے باغ پیدا کر دیے، سکتے ہیں۔ 18 پھر اس پانی کے ذریعہ سے ہم نے تمہارے لیے کھجُور اور انگور کے باغ پیدا کر دیے، تمہارے لیے ان باغوں میں بہت سے لذیز پھل ہیں 19 اور ان سے تم روزی حاصل کرتے ہو۔ 20 اور وہ درخت بھی ہم نے پیدا کیا جو طورُ سیناء سے نکاتا ہے، 21 تیل بھی لیے ہوئے آگتا ہے اور کھانے والوں کے لیے سالن بھی۔

اور حقیقت رہے کہ تمہارے لیے مویشیوں میں بھی ایک سبق ہے۔ان کے پیٹوں میں جو کچھ ہے اسی میں سے ایک چیز ہم تمہیں پلاتے ہیں، 22 اور تمہارے لیے ان میں بہت سے دُوسرے فائدے بھی ہیں۔اُن کو تم کھاتے ہو اور اُن پر اور کشتیوں پر سوار بھی کیے جاتے ہو۔ 23 طا

## سورةالمومنون حاشيه نمبر: 1 🛕

ایمان لانے والوں سے مر ادوہ لوگ ہیں جنہوں نے محمد مثالیقیقیم کی دعوت قبول کر لی آ مثالیقیقیم پ کو اپناہادی و رہبر مان لیا، اور اس طریق زندگی کی پیروی پر راضی ہو گئے جسے آپ مثالیقیقیم نے پیش کیاہے۔ فلاح کے معنی ہیں کامیابی وخو شحالی۔ یہ لفظ خسر ان کی ضد ہے جو ٹوٹے اور گھاٹے اور نامر ادی کے معنی میں بولا جاتا ہے۔ آفکت الرّ بحل کے معنی ہیں: فلاں شخص کامیاب ہوا، اپنی مر اد کو پہنچا، آسودہ وخو شحال ہو گیا، اس کی کوشش بار آور ہوئی۔ اس کی حالت اچھی ہو گئی۔

قَدُ اَفُلُحَ یَقِیناً فلاح پائی" آغاز کلام ان الفاظ سے کرنے کی معنویت اس وقت تک سمجھ میں نہیں آسکتی جب تک وہ ماحول نگاہ میں نہ رکھا جائے جس میں بیہ تقریر کی جارہی تھی۔ اس وقت ایک طرف وعوت اسلامی کے مخالف سر داران مکہ تھے جن کی تجارتیں چک رہی تھیں، جن کے پاس دولت کی رہل پیل تھی، اسلامی کے مخالف سر داران مکہ تھے جن کی تجارتیں چک رہی تھیں، جن کے پاس دولت کی رہل پیل تھی، جن کودنیوی خوشحالی کے سارے لوازم میسرتھے۔ اور دوسر کی طرف دعوت اسلامی کے پیروتھے جن میں سے اکثر تو پہلے ہی غریب اور خستہ حال تھے، اور بعض جو اچھے کھاتے پیتے گھر انوں سے تعلق رکھتے تھے یا اپنے کاروبار میں پہلے کامیاب تھے، ان کو بھی اب قوم کی مخالفت نے بدحال کر دیا تھا۔ اس صورت حال میں جب تقریر کا آغاز اس فقرے سے کیا گیا کہ "بقیناً فلاح پائی ہے ایمان لانے والوں نے "تو اس سے خود بخود بحد تقریر کا آغاز اس فقرے سے کیا گیا کہ " بقیناً فلاح پائی ہے ایمان لانے والوں نے "تو اس سے خود بخود ہم مطلب نکلا کہ تمہارامعیار فلاح و خسر ان غلط ہے، تمہارے اندازے غلط ہیں، تمہاری نگاہ دور رس نہیں ہم مانے والوں کو جو تم ناکام و نام اد سمجھ رہے ہو وہ دراصل کامیاب و بامر اد ہیں۔ اس دعوت حق کو مان کر مانے والوں کے جو د نیا اور آخرت دونوں میں ان کو پاکدار خوشحالی انہوں نے خسارے کاسودانہیں کیا ہے بلکہ وہ چیز پائی ہے جو د نیا اور آخرت دونوں میں ان کو پاکدار خوشحالی انہوں نے خسارے کاسودانہیں کیا ہے بلکہ وہ چیز پائی ہے جو د نیا اور آخرت دونوں میں ان کو پاکدار خوشحالی

سے ہم کنار کرے گی۔ اور اسے رد کر کے دراصل خسارے کا سودا تم نے کیا ہے جس کے برے نتائج تم یہاں بھی دیکھوگے اور دنیاسے گزر کر دوسری زندگی میں بھی دیکھتے رہوگے۔

یہ اس سورے کا مرکزی مضمون ہے اور ساری تقریر اول سے آخر تک اسی مدعا کو ذہن نشین کرنے کے لیے کی گئی ہے۔

## سورةالمومنون حاشيه نمبر: 2 🛕

یہاں سے آیت 9 تک ایمان لانے والوں کی جو صفات بیان کی گئی ہیں وہ گویاد کیلیں ہیں اس دعوے کی کہ انہوں نے ایمان لا کر در حقیقت فلاح پائی ہے۔ بالفاظ دیگر گویایوں کہا جارہا ہے کہ ایسے لوگ آخر کیوں کر فلاح یاب نہ ہوں جن کی یہ اور بیہ صفات ہیں۔ان اوصاف کے لوگ ناکام ونامر ادکیسے ہوسکتے ہیں۔کامیابی انہیں نصیب نہ ہوگی تو اور کسے ہوگی۔

## سورةالمومنون حاشيهنمبر: 3 🔼

خشوع کے اصل معنی ہیں کسی کے آگے جھک جانا، دب جانا، اظہار عجز وانکسار کرنا۔ اس کیفیت کا تعلق دل سے بھی ہے اور جسم کی ظاہر کی حالت سے بھی۔ دل کا خشوع ہے ہے کہ آدمی کسی کی ہیب اور عظمت و جلال سے بھی ہو۔ ول کا خشوع ہے ہے کہ جب وہ اس کے سامنے جائے تو سر جھک جائے، اعضاء ڈھیلے پڑ جائیں، نگاہ پست ہو جائے، آواز دب جائے، اور ہیب زدگی کے وہ سارے آثار اس پر طاری ہو جائیں جو اس حالت میں فطر تأطاری ہو جائی کرتے ہیں جبکہ آدمی کسی زبر دست با جبر وت ہستی کے حضور پیش ہو۔ نماز میں خشوع سے مر او دل اور جسم کی یہی کیفیت ہے اور یہی نماز کی اصل روح ہے۔ حدیث میں آتا ہے کہ ایک مرتبہ نبی صلی اللہ علیہ وسلم نے ایک شخص کو دیکھا کہ نماز پڑھ رہا ہے اور ساتھ ساتھ ڈاڑھی کے بالوں سے کھیلنا جاتا ہے۔ اس پر آپ سکی لیڈ ایک شخص کو دیکھا کہ نماز پڑھ رہا ہے اور ساتھ ساتھ ڈاڑھی کے بالوں سے کھیلنا جاتا ہے۔ اس پر آپ سکی لیڈ قرمایا: لو خشع قلبہ خشعت جوا رحہ، "اگر اس کے دل میں خشوع ہو تا تواس کے جسم پر بھی خشوع طاری ہو تا"۔

اگرچہ خشوع کا تعلق حقیقت میں دل سے ہے اور دل کا خشوع آپ سے آپ جسم پر طاری ہو تاہے، جبیبا کہ مذ کورہ بالا حدیث سے ابھی معلوم ہوا۔ لیکن شریعت میں نماز کے پچھ ایسے آ داب بھی مقرر کر دیے گئے ہیں جو ایک طرف قلبی خشوع میں مد د گار ہوتے ہیں اور دوسری طرف خشوع کی گھٹتی بڑھتی کیفیات میں فعل نماز کو کم از کم ظاہری حیثیت سے ایک معیار خاص پر قائم رکھتے ہیں۔ان آ داب میں سے ایک بیہ ہے کہ آدمی دائیں بائیں نہ مڑے اور نہ سر اٹھا کر اوپر کی طرف دیکھے (زیادہ سے زیادہ صرف گوشہ چیثم سے اد ھر اد ھر دیکھاجا سکتاہے۔ حنفیہ اور شافعیہ کے نز دیک نگاہ سجدہ گاہ سے متجاوز نہ ہونی چاہیے، مگر مالکیہ اس بات کے قائل ہیں کہ نگاہ سامنے کی طرف رہنی جاہیے )۔ نماز میں ملنا اور مختلف سمتوں میں جھکنا بھی ممنوع ہے۔ کپڑوں کو بار بار سمیٹنا، یاان کو حجاڑنا، یاان سے شغل کرنا بھی ممنوع ہے۔ اس بات سے بھی منع کیا گیا ہے کہ سجدے میں جاتے وقت آدمی اپنے بیٹھنے کی جگہ یا سجدے کی جگہ صاف کرنے کی کوشش کرے۔ تن کر کھڑے ہونا بہت بلند آواز سے کڑک کر قر اُت کرنا، یا قر اُت میں گانا بھی آداب نماز کے خلاف ہے۔ زور زور سے جمائیاں لینا اور ڈ کاریں مار نا بھی نماز میں بے ادبی ہے۔ جلدی جلدی مارامار نمازیڑھنا بھی سخت نا ببندیدہ ہے۔ تھم بیہ ہے کہ نماز کا ہر فعل بوری طرح سکون اور اطمینان سے ادا کیا جائے اور ایک فعل، مثلاً رکوع یا سجو دیا قیام یا قعو د جب تک مکمل نه ہولے دوسر افعل شروع نه کیا جائے۔ نماز میں اگر کوئی چیز اذبت دے رہی ہو تواسے ایک ہاتھ سے دفع کیا جا سکتا ہے، مگر بار بار ہاتھوں کو حرکت دینا، یا دونوں ہاتھوں کو استعمال کرناممنوع ہے۔

ان ظاہر آداب کے ساتھ یہ چیز بھی بڑی اہمیت رکھتی ہے کہ آدمی نماز میں جان بوجھ کر غیر متعلق باتیں سوچنے سے پر ہیز کرے۔ بلا ارادہ خیالات ذہن میں آئیں اور آتے رہیں تو یہ نفس انسانی کی ایک فطری کمزوری ہے۔ لیکن آدمی کی بوری کوشش یہ ہونی چاہیے کہ نماز کے وقت اس کا دل خدا کی طرف متوجہ ہو

اور جو کچھ وہ زبان سے کہہ رہاہو وہی دل سے بھی عرض کرے۔ اس دوران میں اگر بے اختیار دوسرے خیالات آ جائیں توجبہ ان سے بھی آدمی کو انکااحساس ہو اسی وفت اسے اپنی توجہ ان سے ہٹا کر نماز کی طرف بھیر لینی جا ہیے۔ مجھیر لینی جا ہیے۔

## سورةالمومنون حاشيهنمبر: 4 🛕

"لغو" ہر اس بات اور کام کو کہتے ہیں جو فضول، لا یعنی اور لاحاصل ہو۔ جن باتوں یا کاموں کا کوئی فائدہ نہ ہو، جن سے کوئی اچھامقصد حاصل نہ ہو، جن سے کوئی اچھامقصد حاصل نہ ہو، وہ سب "لغویات "ہیں۔

" مُغْرِضُونَ "كاترجمه بهم نے " دور رہتے ہیں "كيا ہے۔ مگر اس سے بات پورى طرح ادا نہيں ہوتی۔ آیت کا پورامطلب بیہ ہے کہ وہ لغویات کی طرف توجہ نہیں کرتے۔ان کی طرف رخ نہیں کرتے۔ان میں کوئی د کچیبی نہیں لیتے۔ جہاں ایسی باتیں ہور ہی ہوں یا ایسے کام ہور ہے ہوں وہاں جانے سے پر ہیز کرتے ہیں، ان میں حصہ لینے سے اجتناب کرتے ہیں، اور اگر کہیں ان سے سابقہ پیش آہی جائے توٹل جاتے ہیں، کتر ا کر نکل جاتے ہیں، یابہ درجہ آخر بے تعلق ہورہتے ہیں۔اسی بات کو دوسری جگہ یوں بیان کیا گیاہے کہ: ﴿ إِذَا مَرُّوْا بِاللَّغُو مَرُّوْا كِرَامًا ﴿ (الفرقان - آيت 72) يَعْنَ جب كسي اليي جَله سے ان كا گزر موتا ہے جہاں لغوبا تنیں ہور ہی ہوں، یا لغو کام ہورہے ہوں وہاں سے مہذب طریقے پر گزر جاتے ہیں۔ یہ چیز، جسے اس مختصر سے فقرے میں بیان کیا گیاہے، دراصل مومن کی اہم ترین صفات میں سے ہے۔ مومن وہ شخص ہو تاہے جسے ہر وقت اپنی ذمہ داری کا احساس رہتاہے۔ وہ سمجھتاہے کہ دنیا دراصل ایک امتحان گاہ ہے اور جس چیز کو زندگی اور عمر اور وقت کے مختلف ناموں سے یاد کیا جاتا ہے وہ در حقیقت ایک نیی تلی مدت ہے جو اسے امتحان کے لیے دی گئی ہے۔ یہ احساس اس کو بالکل اس طالب علم کی طرح سنجیدہ

اور مشغول اور منہمک بنادیتا ہے جو امتحان کے کمرے میں بیٹھااپنا پرچہ حل کر رہاہو۔ جس طرح اس طالب علم کو یہ احساس ہوتا ہے کہ امتحان کے یہ چند گھٹے اس کی آئندہ زندگی کے لیے فیصلہ کن ہیں ، اور اس احساس کی وجہ سے وہ ان گھنٹوں کا ایک ایک لمحہ اپنے پرچے کو صحیح طریقے سے حل کرنے کی کوشش میں صرف کر ڈالنا چاہتا ہے اور ان کو کوئی سینڈ فضول ضائع کرنے کے لیے آمادہ نہیں ہوتا، ٹھیک اسی طرح مومن بھی دنیا کی اس زندگی کو ان ہی کاموں میں صرف کر تاہے جو انجام کارکے لحاظ سے مفید ہوں۔ حتیٰ کہ وہ تفریحات اور کھیلوں میں سے بھی ان چیزوں کا انتخاب کرتا ہے جو محض تضیع وقت نہ ہوں بلکہ کسی کہ وہ تفریحات اور کھیلوں میں سے بھی ان چیزوں کا انتخاب کرتا ہے جو محض تضیع وقت نہ ہوں بلکہ کسی کہ وہ تفریحات اور کھیلوں میں سے بھی ان چیزوں کا انتخاب کرتا ہے جو محض تضیع وقت نہ ہوں بلکہ استعال کرنے کی چیز ہوتی ہے۔

علاوہ بریں مومن ایک سلیم الطبع، پاکیزہ مزاج، خود ذوق انسان ہوتا ہے۔ بیہودگیوں سے اس کی طبیعت کو کسی قسم کالگاؤ نہیں ہوتا۔ وہ مفید باتیں کر سکتا ہے، مگر فضول گییں نہیں ہانک سکتا۔ وہ ظرافت اور مزاح اور لطیف مذاق کی حد تک جاسکتا ہے، مگر مصفے بازیاں نہیں کر سکتا، گندہ مذاق اور مسخرہ بن برداشت نہیں کر سکتا، تذہ مذاق اور مسخرہ بن برداشت نہیں کر سکتا، تفریکی عدت کی گفتگوؤں کو اپنامشغلہ نہیں بناسکتا۔ اس کے لیے تووہ سوسائٹی ایک مستقل عذاب ہوتی ہے جس میں کان کسی وقت بھی گالوں سے، غیبتوں اور جموٹی باتوں سے، گندے گانوں اور فخش گفتگوؤں سے محفوظ نہ ہوں۔ اس کو اللہ تعالی جس جنت کی امید دلاتا ہے اس کی نعمتوں میں سے ایک نعمت یہ بھی بیان کرتا ہے کہ لگ تشہ فی فیٹھا کر غیبتاً ہے، "وہاں تو گوئی لغوبات نہ سے گا"۔

## سورةالمومنون حاشيه نمبر: 5 🛆

"ز کوۃ دینے "اور "ز کوۃ کے طریقے پر عامل ہونے "میں معنی کے اعتبار سے بڑا فرق ہے جسے نظر انداز کر کے دونوں کو ہم معنی سمجھ لینا صحیح نہیں ہے۔ آخر کوئی بات توہے جس کی وجہ سے یہاں مومنین کی صفات بيان كرتے ہوئے: وَيُؤْتُونَ النَّاكُوةَ كا معروف انداز جِهورٌ كريلزَّ كُوةٍ فَعِلُونَ كاغير معمولي طرزبيان اختیار کیا گیاہے۔ عربی زبان میں زکوۃ کامفہوم دو معنوں سے مرکب ہے۔ ایک " پاکیزگی "۔ دوسرے " نشو و نما"۔ کسی چیز کی ترقی میں جو چیزیں مانع ہوں ان کو دور کرنا، اور اس کے اصل جو ہر کویر وان چڑھانا، پیہ دو تصورات مل کر زکوۃ کا پورا تصور بناتے ہیں۔ پھریہ لفظ جب اسلامی اصطلاح بنتاہے تو اس کا اطلاق دو معنوں پر ہو تاہے۔ ایک وہ مال جو مقصد تزکیہ کے لیے نکالا جائے۔ دوسرے بجائے خود تزکیہ کا فعل۔ اگر: وَيُؤْتُونَ الزَّكُوةَ كَهِيں تواس كے معنی به ہوں گے كه وہ تزكيه كی غرض سے اپنے مال كا ایک حصہ دیتے یا ادا كرتے ہيں۔اس طرح بات صرف مال دينے تک محدود ہو جاتی ہے۔ليكن اگر يلزّ كو ي فعِلُونَ كہا جائے تو اس کا مطلب بیہ ہو گا کہ وہ تزکیہ کا فعل کرتے ہیں ،اور اس صورت میں بات صرف مالی ز کوۃ ادا کرنے تک محدود نہ رہے گی بلکہ تزکیہ نفس، تزکیہ اخلاق، تزکیہ زندگی، تزکیہ مال، غرض ہرپہلوکے تزکیے تک وسیع ہو جائے گی۔ اور مزید براں، اس کا مطلب صرف اپنی ہی زندگی کے تزکیے تک محدود نہ رہے گابلکہ اپنے گرد و پیش کی زندگی کے تزکیے تک بھی پھیل جائے گا۔ لہذا دوسرے الفاظ میں اس آیت کا ترجمہ یوں ہو گا کہ " وہ تزکیے کا کام کرنے والے لوگ ہیں "، یعنی اپنے آپ کو بھی یاک کرتے ہیں اور دوسروں کو یاک کرنے کی خدمت بھی انجام دیتے ہیں، اپنے اندر بھی جو ہر انسانیت کو نشو و نما دیتے ہیں اور باہر کی زندگی میں بھی اس کی ترقی کے لیے کوشاں رہتے ہیں۔ یہ مضمون قرآن مجید میں دوسرے مقامات پر بھی بیان فرمایا گیاہے۔ مثلاً سوره اعلى ميں فرمايا: قَنْ أَفْلَحَ مَنْ تَزَيَّى فَي وَ ذَكَرَ اسْمَرَبِّهِ فَصَلَّى أَنْ الله شخص نے جس نے یاکیز گی اختیار کی اور اپنے رب کا نام یاد کر کے نماز پڑھی "۔ اور سورہ سمس میں فرمایا: قَلُ أَفُلَحَ مَنْ ذَكُّ مِهَا ﴾ وَ قَلْ خَابَ مَنْ دَسُّمهَا ﴿ بِامر اد ہواوہ جس نے نفس کا تزکیہ کیا، اور نامر اد ہواوہ

جس نے اس کو دبا دیا"۔ مگریہ آیت ان دونوں کی بہ نسبت وسیع تر مفہوم کی حامل ہے، کیونکہ وہ صرف اپنے نفس کے تزکیے پر زور دیتی ہیں، اور یہ بجائے خود فعل تزکیہ کی اہمیت بیان کرتی ہے جو اپنی ذات اور معاشرے کی زندگی، دونوں ہی کے تزکیے پر حاوی ہے۔

## سورةالمومنون حاشيه نمبر: 6 🔺

اس کے دو مطلب ہیں۔ ایک ہے کہ اپنے جسم کے قابل شرم حصوں کو چھپاکر رکھتے ہیں ، یعنی عریانی سے پر ہیز کرتے ہیں اور اپناستر دوسر وں کے سامنے نہیں کھولتے۔ دوسر بے بیہ کہ وہ اپنی عصمت وعفت کو محفوظ رکھتے ہیں، یعنی صنفی معاملات میں آزادی نہیں برتے اور قوت شہوانی کے استعال میں بےلگام نہیں ہوتے۔ (تشر تے کے لیے ملاحظہ ہو تفہیم القرآن، جلد سوم، النور حواشی 30۔32)۔

## سورةالمومنون حاشيه نمبر: 7 🛕

یہ جملہ معترضہ ہے جو اس غلط فہنی کور فع کرنے کے لیے ارشاد ہواہے جو "شر مگاہوں کی حفاظت" کے لفظ سے پیداہوتی ہے۔ دنیامیں پہلے بھی یہ سمجھا جاتارہاہے آج بھی بہت سے لوگ اس غلط فہی میں مبتلا ہیں کہ قوت شہوانی بجائے خو د ایک بُری چیز ہے اور اس کے نقاضے پورے کرنا، خواہ جائز طریقے ہی سے کیوں نہ ہو ، بہر حال نیک اور اللہ والے لوگوں کے لیے موزوں نہیں ہے۔ اس غلط فہمی کو تقویت پہنچ جاتی اگر صرف اتناہی کہہ کربات ختم کر دی جاتی کہ فلاح پانے والے اہل ایمان اپنی شر مگاہوں کو محفوظ رکھتے ہیں۔ صرف اتناہی کہہ کربات ختم کر دی جاتی کہ فلاح پانے والے اہل ایمان اپنی شر مگاہوں کو محفوظ رکھتے ہیں۔ کیونکہ اس کا مطلب یہ لیا جاسکتا تھا کہ وہ لنگوٹ بند رہتے ہیں، راہب اور سنیاسی قتم کے لوگ ہوتے ہیں، شادی بیاہ کے جھگڑوں میں نہیں پڑتے۔ اس لیے ایک جملہ معترضہ بڑھا کر حقیقت واضح کر دی گئی کہ جائز مقام پر اپنی خواہش نفس پوری کرناکوئی قابل ملامت چیز نہیں ہے، البتہ گناہ یہ ہے کہ آدمی شہوت رانی کے مقام پر اپنی خواہش نفس پوری کرناکوئی قابل ملامت چیز نہیں ہے، البتہ گناہ یہ ہے کہ آدمی شہوت رانی کے لیے اس معروف اور جائز صورت سے تجاوز کر جائے۔

اس جمله معترضہ سے چنداحکام نکلتے ہیں جن کو ہم اختصار کے ساتھ یہاں بیان کرتے ہیں:

(1) نثر مگاہوں کی حفاظت کے حکم عام سے دوقشم کی عور توں کو مشتیٰ کیا گیاہے۔ ایک ازواج دوسرے مَامَلَكَتُ أَيْمَانُكُمْ ازواج "كااطلاق عربی زبان کے معروف استعال كی روسے بھی اور خود قرآن کی تصریحات کے مطابق بھی صرف ان عور توں پر ہوتا ہے جن سے با قاعدہ نکاح کیا گیا ہو، اوریہی اس کے ہم معنی ار دولفظ" بیوی "کامفہوم ہے۔ رہالفظ: مَامَلَڪَتْ آیْمَانُکُمْ۔توعربی زبان کے محاورے اور قرآن کے استعالات دونوں اس پر شاہد ہیں کہ اس کا اطلاق لونڈی پر ہو تاہے، یعنی وہ عورت جو آدمی کی مِلک میں ہو۔اس طرح بیر آیت صاف تصریح کر دیتی ہے کہ منکوحہ بیوی کی طرح مملو کہ لونڈی سے بھی صنفی تعلق جائز ہے ، اور اس کے جواز کی بنیاد نکاح نہیں بلکہ ملک ہے۔ اگر اس کے لیے بھی نکاح شرط ہو تا تواسے ازواج سے الگ بیان کرنے کی کوئی حاجت نہ تھی کیونکہ منکوحہ ہونے کی صورت میں وہ بھی ازواج میں داخل ہوتی۔ آج کل کے بعض مفسرین جنہیں لونڈی سے تمتع کاجواز تسلیم کرنے سے انکار ہے ، سورہ نساء كى آيت و مَنْ لَّمْ يَسْتَطِعُ مِنْ كُمْ طَوْلًا أَنْ يَنْكِحُ الْمُحْصَنْتِ الْمُؤْمِنْتِ (آيت 25) سے استدلال کر کے بیہ ثابت کرنے کی کوشش کرتے ہیں کہ لونڈی سے تمتع بھی صرف نکاح ہی کر کے کیا جاسکتاہے، کیونکہ وہاں یہ حکم دیا گیاہے کہ اگر تمہاری مالی حالت کسی آزاد خاند انی عورت سے شادی کرنے کی تخل نہ ہو تو کسی لونڈی سے ہی نکاح کر لو۔ لیکن ان لو گوں کی بیہ عجیب خصوصیت ہے کہ ایک ہی آیت کے ایک ٹکڑے کو مفید مطلب پاکر لے لیتے ہیں، اور اسی آیت کا جو ٹکڑاان کے مدعاکے خلاف پڑتا ہو اسے جان بوجھ کر چھوڑ دیتے ہیں۔اس آیت میں لونڈیوں سے نکاح کرنے کی ہدایات جن الفاظ میں دی گئی ے وہ یہ ہیں: فَانْكِحُوهُنَّ بِإِذْنِ أَهْلِهِنَّ وَأَتُوهُنَّ أَجُوْمَهُنَّ بِالْمَعُرُوفِ - " يس ان (لونڈيول ) سے نکاح کر لو ان کے سرپر ستوں کی اجازت سے اور ان کو معروف طریقہ سے ان کے مہر ادا کر و "۔ بیہ

الفاظ صاف بتارہے ہیں کہ یہاں خود لونڈی کے مالک کا معاملہ زیر بحث نہیں ہے بلکہ کسی ایسے شخص کا معاملہ زیر بحث ہے جو آزاد عورت سے شادی کا خرج نہ برداشت کر سکتا ہواور اس بناپر کسی دوسرے شخص کی مملو کہ لونڈی سے نکاح کر ناچاہے۔ ورنہ ظاہر ہے کہ اگر معاملہ اپنی ہی لونڈی سے نکاح کرنے کا ہو تواس کے وہ "اہل" (سرپرست) کون ہو سکتے ہیں جن سے اس کو اجازت لینے کی ضرورت ہو؟ مگر قرآن سے کھیلنے والے صرف: فَاذْکِحُوهُنَّ کولے لیتے ہیں اور اس کے بعد بی: بِاِذُنِ آهٰلِهِنَّ کے جو الفاظ موجود ہیں انہیں نظر انداز کر دیتے ہیں۔ مزید برآں وہ ایک آیت کا ایسا منہوم نکالتے ہیں جو اسی موضوع سے متعلق قرآن مجید کی دوسری آیات سے فکراتا ہے۔ کوئی شخص اگر اپنے خیالات کی نہیں بلکہ قرآن پاک کی بیروی کرناچا ہتا ہو تو وہ سورہ نساء، آیت 3۔25 سورہ احزاب، آیت 50۔ 52۔ اور سورہ معارج، آیت 30 سورہ مومنون کی اس آیت کے ساتھ ملا کر پڑھے۔ اسے خود معلوم ہو جائے گا کہ قرآن کا قانون اس کو سورہ مومنون کی اس آیت کے ساتھ ملا کر پڑھے۔ اسے خود معلوم ہو جائے گا کہ قرآن کا قانون اس مسئلے میں کیا ہے۔ (اس مسئلے کی مزید تفصیل کے لیے ملاحظہ ہو تفہیم القرآن جلد اول، النساء، حاشیہ 44۔ مسئلے میں کیا ہے۔ (اس مسئلے کی مزید تفصیل کے لیے ملاحظہ ہو تفہیم القرآن جلد اول، النساء، حاشیہ 44۔ مسئلے میں کیا ہے۔ (اس مسئلے کی مزید تفصیل کے لیے ملاحظہ ہو تفہیم القرآن جلد اول، النساء، حاشیہ 44۔ مسئلے میں کیا ہے۔ (اس مسئلے کی مزید تفصیل کے لیے ملاحظہ ہو تفہیم القرآن جلد اول، النساء، حاشیہ 44۔

(2) اِلَّا عَلَىٰٓ اَذُوا جِهِمُ اَوْ مَا مَلَكَ أَيْمَانُهُمْ مِيں لفظ عَلَىٰ اس بات كى صراحت كر ديتا ہے كہ اس جملہ معترضہ میں جو قانون بیان كیا جارہا ہے اس كا تعلق صرف مر دوں سے ہے۔ باقی تمام آیات قَلُ اَفُلَحَ الْمُؤْمِنُ نَف عَلَىٰ وَن كَلَا مُعْرِوں كے باوجود مر دوعورت دونوں كو شامل ہیں، كائمؤمِنُ نُونَ سے لے كر خوللُون تك مذكركى ضميروں كے باوجود مر دوعورت دونوں كو شامل ہیں، كيونكہ عربی زبان میں عور توں اور مر دوں كے مجموعے كاجب ذكر كیاجا تا ہے توضمير مذكر ہى استعال كى جاتى ہے۔ ليكن يہاں لِفُرُوجِهِمُ حفِظُونَ كے حكم سے مشتیٰ كرتے ہوئے علی كا لفظ استعال كركے ہے بات واضح كر دى گئ كہ بيد استثنام دوں كے ليے ہے نہ كہ عور توں كے ليے۔ اگر "ان پر "كہنے كے بجائے "ان

سے "محفوظ نہ رکھنے میں وہ قابل ملامت نہیں ہیں کہا جاتا تو البتہ یہ حکم بھی مردو عورت دونوں پر حادی ہو
سکتا تھا۔ یہی وہ باریک نکتہ ہے جے نہ سبھنے کی وجہ سے ایک عورت حضرت عمر اُکے زمانے میں اپنے غلام
سے تمتع کر بیٹھی تھی۔ صحابہ کراٹم کی مجلس شور کی میں جب اس کا معاملہ پیش کیا گیا تو سب نے بالا تفاق کہا
کہ تاولت کتاب اللہ تعالیٰ غیرتاویلہ اس نے اللہ تعالیٰ کی کتاب کا غلط مفہوم لے لیا"۔ یہاں کسی کو یہ شبہ
نہ ہو کہ اگر یہ استثناء مردوں کے لیے خاص ہے تو پھر بیویوں کے لیے ان کے شوہر کیسے حلال ہوئے؟ یہ شبہ
اس لیے غلط ہے کہ جب بیویوں کے معاملے میں شوہروں کو حفظ فروج کے حکم سے مستثنیٰ کیا گیا تو اپنی شوہروں کے معاملے میں بیویاں آپ سے آپ اس حکم سے مستثنیٰ ہو گئیں۔ ان کے لیے پھر الگ کسی
شوہروں کے معاملے میں بیویاں آپ سے آپ اس حکم سے مستثنیٰ ہو گئیں۔ ان کے لیے پھر الگ کسی
تصر ت کی حاجت نہ رہی۔ اس طرح اس حکم استثناء کا اثر عملاً صرف مرداور اس کی مملو کہ عورت تک محدود
ہوجاتا ہے ، اور عورت پر اس کا غلام حرام قراریا تا ہے۔ عورت کے لیے اس چیز کو حرام کرنے کی حکمت یہ
ہوجاتا ہے ، اور عورت پر اس کا غلام حرام قراریا تا ہے۔ عورت کے لیے اس چیز کو حرام کرنے کی حکمت یہ
خاندانی زندگی کی چول ڈ ھیلی رہ جاتی ہے۔

(3) البتہ جواس کے علاوہ کچھ اور چاہیں وہی زیادتی کرنے والے ہیں "،اس فقرے نے مذکورہ بالا دو جائز صور توں کے سواخواہش نفس پوری کرنے کی تمام دو سری صور توں کو حرام کر دیا، خواہ وہ زناہو، یا عمل قوم لوط یاوطی بہائم یا کچھ اور۔ صرف ایک استمنا بالید (Masturbation) کے معاملے میں فقہا کے در میان اختلاف ہے۔ امام احمد بن حنبل اس کو جائز قرار دیتے ہیں۔ امام مالک اور امام شافعی اس کو قطعی حرام شھیر اتے ہیں۔ اور حنفیہ کے نزدیک اگر چہ بیہ حرام ہے، لیکن وہ کہتے ہیں کہ اگر شدید غلبہ جذبات کی حالت میں آدمی سے احیاناً اس فعل کا صدور ہو جائے توامید ہے کہ معاف کر دیا جائے گا۔

(4) بعض مفسرین نے متعہ کی حرمت بھی اس آیت سے ثابت کی ہے۔ ان کا استدلال بیہ ہے کہ ممتوعہ عورت نہ تو بیوی کے تھم میں داخل ہے اور نہ لونڈی کے تھم میں ۔ لونڈی تو وہ ظاہر ہے کہ نہیں ہے۔ اور ہوی اس لیے نہیں ہے کہ زوجیت کے لیے جتنے قانونی احکام ہیں ان میں سے کسی کا بھی اس پر اطلاق نہیں ہو تا۔ نہ وہ مر دکی وارث ہوتی ہے نہ مر د اس کا وارث ہو تا ہے۔ نہ اس کے لیے عدت ہے۔ نہ طلاق۔ نہ نفقه۔ نه ایلاء اور ظهار اور لعان وغیرہ۔ بلکہ جاربیویوں کی مقررہ حد سے بھی وہ مشتنیٰ ہے۔ پس جب وہ " بیوی "اور ''لونڈی '' دونوں کی تعریف میں نہیں آتی تولا محالہ وہ "ان کے علاوہ کچھ اور " میں شار ہو گی جس کے طالب کو قرآن " حدسے گزرنے والا " قرار دیتاہے۔ یہ استدلال بہت قوی ہے مگر اس میں کمزوری کا ا یک پہلو ایسا ہے جس کی بنایر بیہ کہنامشکل ہے کہ متعہ کی حرمت کے بارے میں بیہ آیت ناطق ہے۔وہ پہلو یہ ہے کہ نبی صَلَّالِیُّیِّم نے متعہ کی حرمت کا آخری اور قطعی تھم فتح مکہ کے سال دیا ہے، اور اس سے پہلے اجازت کے ثبوت صحیح احادیث میں پائے جاتے ہیں۔اگر پیرمان لیا جائے کہ حرمت متعہ کا حکم قرآن کی اس آیت ہی میں آ چکا تھا جو بالا تفاق مکی ہے اور ہجرت سے کئی سال پہلے نازل ہوئی تھی، تو کیسے تصور کیا جا سکتاہے کہ نبی مَنَّالِیْکِمْ اسے فنخ مکہ تک جائزر کھتے۔ لہذا ہیہ کہنازیادہ صحیح ہے کہ متعہ کی حرمت قرآن مجید کے کسی صر یح حکم پر نہیں بلکہ نبی صَلَّالْیَّیْم کی سنت پر مبنی ہے۔ سنت میں اس کی صراحت نہ ہوتی تو محض اس آیت کی بنایر تحریم کا فیصله کر دینامشکل تھا۔ متعہ کا جب ذکر آگیا ہے تو مناسب معلوم ہو تاہے کہ دوباتوں کی اور توضیح کر دی جائے۔ اول میہ کہ اس کی حرمت خود نبی صَلَّاللّٰیمِّم سے ثابت ہے۔ لہذا میہ کہنا کہ اسے حضرت عمرنے حرام کیا، درست نہیں ہے۔حضرت عمراس حکم کے موجد نہیں تھے بلکہ صرف اسے شالُع اور نافذ کرنے والے تھے۔ چونکہ بیہ تھم حضور صَلَّا لِلْيَّا مِنْ نِي آخر زمانے میں دیا تھا اور عام لو گوں تک نہ پہنچا تھا، اس لیے حضرت عمر نے اس کی عام اشاعت کی اور بذریعہ قانون اسے نافذ کیا۔ دوم یہ کہ شیعہ حضرات نے

متعہ کو مطلقاً مباح تھہرانے کا جو مسلک اختیار کیاہے اس کے لیے تو بہر حال نصوص کتاب و سنت میں سے کوئی گنجائش ہی نہیں ہے۔ صدر اول میں صحابہ اور تابعین اور فقہاء میں سے چند بزرگ جو اس کے جو از کے قائل تھے وہ اسے صرف اضطرار اور شدید ضرورت کی حالت میں جائز رکھتے تھے۔ ان میں سے کوئی بھی اسے نکاح کی طرح مباح مطلق اور عام حالات میں معمول بہ بنالینے کا قائل نہ تھا۔ ابن عباسؓ، جن کا نام قائلین جواز میں سب سے زیادہ نمایاں کر کے پیش کیا جاتا ہے ، اپنے مسلک کی توضیح خود ان الفاظ میں كرتے ہيں كہ: ماهى الا كالهيتة لا تحل الالله ضطر ايہ تومر داركى طرح ہے كه مضطركے سواكسى كے ليے حلال نہیں ) اور اس فتوے سے بھی وہ اس وقت باز آ گئے تھے جب انہوں نے دیکھا کہ لوگ اباحت کی گنجائش سے ناجائز فائدہ اٹھا کر آزادانہ متعہ کرنے لگے ہیں اور ضرورت تک اسے مو قوف نہیں رکھتے۔اس سوال کو اگر نظر انداز بھی کر دیا جائے کہ ابن عباسؓ اور ان کے ہم خیال چند گئے جنے اصحاب نے اس مسلک سے رجوع کر لیا تھا یا نہیں، تو ان کے مسلک کو اختیار کرنے والا زیادہ سے زیادہ جو از بحالت اضطرار کی حد تک جاسکتا ہے۔ مطلق اباحت، اور بلا ضرورت تمتع، حتیٰ کہ منکوحہ بیویوں تک کی موجو دگی میں بھی ممتوعات سے استفادہ کرنا تو ایک ایسی آزادی ہے جسے ذوق سلیم بھی گوارا نہیں کرتا کجا کہ اسے شریعت محمد یہ کی طرف منسوب کیا جائے اور ائمہ اہل بیت کو اس سے متہم کیا جائے۔ میر اخیال ہے کہ خو د شیعہ حضرات میں سے بھی کوئی شریف آدمی ہے گوارانہیں کر سکتا کہ کوئی شخص اس کی بیٹی یا بہن کے لیے نکاح کے بجائے متعہ کا پیغام دے۔ اس کے معنی یہ ہوئے کہ جواز متعہ کے لیے معاشرے میں زنا بازاری کی طرح عور توں کا ایک ایسااد نی طبقہ موجو در ہناچاہیے جس سے تہتع کرنے کا دروازہ کھلارہے۔ یا پھریہ کہ متعہ صرف غریب لو گوں کی بیٹیوں اور بہنوں کے لیے ہو اور اس سے فائدہ اٹھاناخوش حال طبقے کے مر دوں کا حق ہو۔ کیا خد ااور رسول مَنْ اللّٰ اللّٰ عَلَیْمُ کی شریعت سے اس طرح کے غیر منصفانہ قوانین کی توقع کی جاسکتی ہے؟

اور کیاخدااور اس کے رسول مُنگانگی ہے یہ امید کی جاسکتی ہے کہ وہ کسی ایسے فعل کو مباح کر دیں گے جسے ہر شریف عورت اپنے لیے بے عزتی بھی سمجھے اور بے حیائی بھی ؟

## سورةالمومنون حاشيه نمبر: 8 🔺

"اسانات" کالفظ جامع ہے ان تمام امانتوں کے لیے جو خداوند عالم نے، یا معاشر ہے نے، یا افراد نے کسی شخص کے سپر دکی ہوں۔ اور عہد و پیمان میں وہ سار ہے معاہدے داخل ہیں جو انسان اور خدا کے در میان، یا انسان اور انسان کے در میان، یا قوم اور قوم کے در میان استوار کیے گئے ہوں۔ مومن کی صفت یہ ہے کہ وہ کہ میں خیانت نہ کرے گا،اور بھی اپنے قول و قرار سے نہ پھرے گا۔ منگائین کا کثر اپنے خطبوں میں فرمایا کرتے تھے: لا ایسان لین لا امانة له ولا دین لین لا عہد له "جو امانت کی صفت نہیں رکھتا وہ ایمان نہیں رکھتا،اور جو عہد کا پاس نہیں رکھتاوہ دین نہیں رکھتا" ( بیہتی فی شعب الا یمان)۔ بخاری و مسلم کی منفق علیہ روایت ہے کہ حضور منگائین کے فرمایا" چار خصاتیں ہیں کہ جس میں وہ چاروں پائی جائیں وہ خالص منافق ہے اور جس میں کوئی ایک بائی جائے اس کے اندر نفاق کی ایک خصلت ہے جب تک کہ وہ اسے چھوڑ منافق ہے اور جب کوئی امانت اس کے سپر دکی جائے تو خیانت کرے۔ جب بولے تو جھوٹ بولے، جب عہد کرے تو تو تو ڈ دے۔ جب کوئی امانت اس کے سپر دکی جائے تو خیانت کرے۔ جب بولے تو جھوٹ بولے، جب عہد کرے تو تو تو ڈ دے۔ اور جب کسی سے جھرٹرے تو (اخلاق و دیانت کی ) ساری حدیں پھاند جائے "۔

## سورةالمومنون حاشيه نمبر: 9 🔼

اوپر خشوع کے ذکر میں "نماز" فرمایا تھااور بہاں "نمازوں" بصیغهٔ جمع ارشاد فرمایا ہے۔ دونوں میں فرق بہ
ہے وہاں جنس نماز مراد تھی اور بہاں ایک ایک وفت کی نماز فرداً فرداً مراد ہے۔ "نمازوں کی محافظت "کا
مطلب بیہ ہے کہ وہ او قات نماز، آداب نماز، ارکان واجزائے نماز، غرض نماز سے تعلق رکھنے والی ہر چیز کی
پوری نگہداشت کرتے ہیں۔ جسم اور کپڑے پاک رکھتے ہیں۔ وضوٹھیک طرح سے کرتے ہیں اور اس بات

کا خیال رکھتے ہیں کہ مبھی بے وضونہ پڑھ ہیٹھیں۔ صحیح وقت پر نماز اداکرنے کی فکر کرتے ہیں، وقت ٹال کر نہیں پڑھتے۔ نماز کے تمام ارکان پوری طرح سکون واطمینان کے ساتھ اداکرتے ہیں، ایک بوجھ کی طرح جلدی سے اتار کر بھاگ نہیں جاتے۔ اور جو کچھ نماز میں پڑھتے ہیں وہ اس طرح پڑھتے ہیں کہ جیسے بندہ اپنے خداسے کچھ عرض کر رہاہے، نہ اس طرح کہ گویا ایک رٹی ہوئی عبارت کو کسی نہ کسی طور پر ہوا میں پھونک دینا ہے۔

## سورةالمومنون حاشيهنمبر: 10 △

فردوس، جنت کے لیے معروف ترین لفظ ہے جو قریب قریب تمام انسانی زبانوں میں مشتر ک طور پر پایا جاتا ہے۔ سنسکرت میں پر دِیْشَا، قدیم کلدانی زبان میں پر دیسا، قدیم ایرانی (ژند) میں پیری وائزا، عبرانی میں پر دیس، ارضی میں پر ویز، ئریانی میں فردیسو، یونانی میں پاراد کسوس، لاطینی میں پاراڈاکسس، اور عربی میں فردوس۔ یہ لفظ ان سب زبانوں میں ایک ایسے باغ کے لیے بولا جاتا ہے جس کے گرد حصار تھنچا ہوا ہو، وسیع ہو، آدمی کی قیام گاہ سے متصل ہو، اور اس میں ہر قشم کے پھل، خصوصاً انگور پائے جاتے ہوں۔ بلکہ بعض زبانوں میں تو منتخب پالتو پر ندوں اور جانوروں کا بھی پایا جانا اس کے مفہوم میں شامل ہے۔ قر آن سے بہلے عرب کے کلام جاہلیت میں بھی لفظ فردوس مستعمل تھا۔ اور قر آن میں اس کا اطلاق متعد دباغوں کے مجموعے پر کیا گیا ہے، جیسا کہ سورہ کہف میں ار شد ہوا: گائٹ کھٹم جنٹٹ انفیٰ دوس ایک بڑی جگہ ہے کہ فردوس ایک بڑی جگہ ہے جس میں بکشرت باغ اور چن اور گلشن پائے جاتے ہیں۔

اہل ایمان کے وارث فر دوس ہونے پر سورہ طا(حاشیہ 83)، اور سورہ انبیاء (حاشیہ 99 میں کافی روشنی ڈالی جاچکی ہے۔

## سورةالمومنون حاشيهنمبر: 11 🔼

ان آیات میں چار اہم مضمون ادا ہوئے ہیں:

اول بیر کہ جولوگ بھی قر آن اور محمد مُنگانِیْمِ کی بات مان کر بیہ اوصاف اپنے اندر پیدا کرلیں گے اور اس رویے کے پابند ہو جائیں گے وہ دنیا اور آخرت میں فلاح پائیں گے ، قطع نظر اس سے کہ کسی قوم ، نسل یا ملک کے ہوں۔

دوم یہ کہ فلاح محض اقرار ایمان، یا محض اخلاق اور عمل کی خوبیوں کا نتیجہ نہیں ہے بلکہ دونوں کے اجتماع کا نتیجہ ہے جب آدمی خدا کی بھیجی ہوئی ہدایت کو مانے، پھر اس کے مطابق اخلاق اور عمل کی خوبیاں اپنے اندر بیدا کر لے، تب وہ فلاح سے ہمکنار ہوگا۔

سوم یہ کہ فلاح محض دنیوی اور مادی خوش حالی اور محدود وقتی کامیابیوں کانام نہیں ہے، بلکہ وہ ایک و سیج تر حالت خیر کانام ہے جس کا اطلاق د نیا اور آخرت میں پائد ار و مستقل کامیابی و آسودگی پر رہتا ہے۔ یہ چیز ایمان و عمل صالح کے بغیر نصیب نہیں ہوتی۔ اور اس کلیے کونہ تو گر اہوں کی وقتی خوش حالیاں اور کامیابیاں توڑتی ہیں، نہ مو منین صالحین کے عارضی مصائب کو اس کی نقیض تھہر ایاجا سکتا ہے۔ چہارم یہ کہ مو منین کے ان اوصاف کو نبی سی کی ایک کو مشن کی صدافت کے لئے دلیل کے طور پر پیش کیا گیاہے، اور یہی مضمون آگے کی تقریر سے ان آیات کاربط قائم کر تا ہے۔ تیسرے رکوع کے خاتمے تک کی پوری تقریر کاسلسلہ استدلال اس طرح پر ہے کہ آغاز میں تجربی دلیل ہے، یعنی یہ کہ اس نبی کی تعلیم نے خود تمہاری ہی سوسائٹی کے افراد میں یہ سیر ت و کر دار اور یہ اخلاق واوصاف پیدا کر کے دکھائے ہیں، اب خود سوچ لو کہ یہ تعلیم حق نہ ہوتی تو ایسے صالح نتائج کس طرح پیدا کر سکتی تھی۔ اس کے بعد مشاہداتی دلیل ہے، یعنی یہ کہ انسان کے اپنے وجود میں اور گرد و پیش کی کائنات میں جو آیات نظر آتی ہیں وہ سب دلیل ہے، یعنی یہ کہ انسان کے اپنے وجود میں اور گرد و پیش کی کائنات میں جو آیات نظر آتی ہیں وہ سب دلیل ہے، یعنی یہ کہ انسان کے اپنے وجود میں اور گرد و پیش کی کائنات میں جو آیات نظر آتی ہیں وہ سب

توحید اور آخرت کی اس تعلیم کے برحق ہونے کی شہادت دے رہی ہیں جسے محمد سَلَّیْ اَلَیْمِ پیش کرتے ہیں۔ پھر تاریخی دلاکل آتے ہیں، جن میں بتایا گیاہے کہ نبی اور اس کے منکرین کی کشکش آج نئی نہیں ہے بلکہ ان ہی بنیادوں پر قدیم ترین زمانے سے چلی آر ہی ہے اور اس کشکش کا ہر زمانے میں ایک ہی نتیجہ برآ مد ہو تارہا ہے بنیادوں پر قدیم ترین زمانے سے چلی آر ہی ہے اور اس کشکش کا ہر زمانے میں ایک ہی نتیجہ برآ مد ہو تارہا ہے جس سے صاف طور پر معلوم ہو جاتا ہے کہ فریقین میں سے حق پر کون تھا اور باطل پر کون۔

## سورةالمومنون حاشيهنمبر: 12 △

تشریح کے لیے ملاحظہ ہوں سورہ حج کے حواشی 5۔6۔9۔

#### سورةالمومنون حاشيه نمبر: 13 🛕

لیعنی کوئی خالی الذہن آدمی بچے کو مال کے رحم میں پرورش پاتے دیکھ کریہ تصور بھی نہیں کر سکتا کہ یہاں وہ انسان تیار ہورہاہے جو باہر جاکر عقل اور دانائی اور صنعت کے بیہ کچھ کمالات د کھائے گا اور ایسی ایسی حیرت انگیز قوتیں اور صلاحیتیں اس سے ظاہر ہوں گی۔ وہاں وہ ہڈیوں اور گوشت پوست کا ایک پلنداسا ہو تا ہے جس میں وضع حمل کے آغاز تک زندگی کی ابتدائی خصوصیات کے سوا کچھ نہیں ہو تا۔ نہ ساعت، نہ بصارت، نہ گویائی، نہ عقل و خر د، نہ اور کوئی خوبی۔ مگر باہر آکر وہ چیز ہی کچھ اور بن جاتا ہے جس کو پیٹ والے جنین سے کوئی مناسبت نہیں ہوتی۔ اب وہ ایک سمیع و بصیر اور ناطق وجو د ہو تاہے۔ اب وہ تجربے اور مشاہدے سے علم حاصل کر تاہے۔اب اس کے اندر ایک ایسی خو دی ابھرنی شروع ہوتی ہے جو بیداری کے پہلے ہی لمحہ سے اپنی دستر س کی ہر چیز پر شحکم جتاتی اور اپنازور منوانے کی کوشش کرتی ہے۔ پھر وہ جو ں جوں بڑھتا جاتا ہے، اس کی ذات میں بیہ " چیزے دیگر " ہونے کی کیفیت نمایاں تر اور افزوں تر ہوتی چلی جاتی ہے۔ جوان ہو تاہے تو بچپین کی بہ نسبت کچھ اور ہو تاہے۔ اد هیر ہو تاہے توجوانی کے مقابلے میں کوئی اور چیز ثابت ہو تاہے۔ بڑھایے کو پہنچاہے تو نئی نسلوں کے لیے یہ اندازہ کرنا بھی مشکل ہو جا تاہے کہ اس کا بچین کیا تھااور جوانی کیسی تھی۔اتنابڑا تغیر کم از کم اس دنیا کی کسی دوسری مخلوق میں واقع نہیں ہو تا۔ کوئی شخص ایک طرف کسی پختہ عمر کے انسان کی طاقتیں اور قابلیتیں اور کام دیکھے، اور دوسری طرف یہ تصور کرے کہ بچاس ساٹھ برس پہلے ایک روز جو بوند ٹیک کررحم مادر میں گری تھی اس کے اندریہ بچھ بھر اہوا تھا، تو بے اختیار اس کی زبان سے وہی بات نکلے گی جو آگے کے فقرے میں آرہی ہے۔

## سورةالمومنون حاشيهنمبر: 14 🔼

اصل میں فَکَہٰوَکُ اللّٰهُ کے الفاظ ارشاد ہوئے ہیں جن کی پوری معنویت ترجے میں ادا کرنا محال ہے۔
لغت اور استعالات زبان کے لحاظ سے اس میں دو مفہوم شامل ہیں۔ ایک بید کہ وہ نہایت مقدس اور منزہ ہے۔ دو سرے بید کہ وہ اس قدر خیر اور بھلائی اور خوبی کامالک ہے کہ جتنائم اس کا اندازہ کرواس سے زیادہ ہی اس کو پاؤ حتی کہ اس کی خیر ات کا سلسلہ کہیں جا کر ختم نہ ہو۔ (مزید تشریح کے لیے ملاحظہ ہو تفہیم القرآن، جلد سوم، الفرقان حواثی 1-19)۔ ان دونوں معنوں پر غور کیا جائے توبہ بات سمجھ میں آ جاتی القرآن، جلد سوم، الفرقان حواثی 1-19)۔ ان دونوں معنوں پر غور کیا جائے توبہ بات سمجھ میں آ جاتی ہے کہ تخلیق انسانی کے مراتب بیان کرنے کے بعد فَتَابُوکُ اللّٰہُ کا فقرہ محض ایک تعریفی فقرہ ہی نہیں ہی ہے بلکہ بید دلیل کے بعد نتیجہ دلیل بھی ہے۔ اس میں گویا بیہ کہا جارہا ہے کہ جو خدا مٹی کے ست کو ترتی دے کر ایک پورے انسان کے مرتب تک پہنچا دیتا ہے وہ اس سے بر جہا زیادہ منزہ ہے کہ خدائی میں کوئی اس کا شریک ہوسکے، اور اس سے بدر جہا مقد س ہے اسی انسان کو پھر پیدانہ کر سکے، اور اس کی خیر ات کا بیر بڑا ہی گھٹیا اندازہ ہے کہ بس ایک د فعہ انسان بناد سے ہی پر اس کے کمالات ختم ہو جائیں، اس سے آگے وہ پھے نہ بنا

## سورةالمومنون حاشيهنمبر: 15 △

اصل میں لفظ: طَرَآبِقَ استعال ہواہے جس کے معنی راستوں کے بھی ہیں اور طبقوں کے بھی۔ اگر پہلے معنی لیے جائیں تو غالباً اس سے مر اد سات سیاروں کی گر دش کے راستے ہیں، اور چو نکہ اس زمانے کا انسان

سبع سیارہ ہی سے واقف تھا، اس لیے سات ہی راستوں کا ذکر کیا گیا۔ اس کے معنی بہر حال یہ نہیں ہیں کہ ان کے علاوہ اور دوسرے راستے نہیں ہیں اور اگر دوسرے معنی لیے جائیں تو سبع طَرَآبِق کا وہی مفہوم ہو گاجو سبع مفوت طبع اقاً (سات آسمان طبق برطبق) کا مفہوم ہے۔ اور یہ جو فرمایا کہ "تمہارے او پر" ہم نے سات راستے بنائے، تو اس کا ایک توسید ھاساد ھا مطلب وہی ہے جو ظاہر الفاظ سے ذہن میں آتا ہے، اور دوسر امطلب یہ ہے کہ تم سے بھی زیادہ بڑی چیز ہم نے یہ آسمان بنائے ہیں، جیسا کہ دوسری جگہ فرمایا:

اور دوسر امطلب یہ ہے کہ تم سے بھی زیادہ بڑی چیز ہم نے یہ آسمان بنائے ہیں، جیسا کہ دوسری جگہ فرمایا:

کے لُق السّلوتِ وَالْاَدُنُ مِن آیت 57)۔

کر نے سے زیادہ بڑاکام ہے "(المومن۔ آیت 57)۔

## سورةالمومنون حاشيه نمبر: 16 🔺

دوسراترجمہ یہ بھی ہوسکتا ہے: "اور مخلوقات کی طرف ہے ہم غافل نہ تھے، یا نہیں ہیں "۔ متن میں جو مفہوم لیا گیا ہے اس کے لحاظ ہے آیت کا مطلب یہ ہے کہ یہ سب کچھ جو ہم نے بنایا ہے، یہ بس یو نہی کسی اناڑی کے ہاتھوں الل ٹپ نہیں بن گیا ہے، بلکہ اسے ایک سوچے سمجھے منصوبے پر پورے علم کے ساتھ بنایا گیا ہے، اہم قوانین اس میں کار فرماہیں، ادنی سے لے کر اعلیٰ تک سارے نظام کا نئات میں ایک مکمل ہم آئی جاتی جو بنانے والے کی حکمت آہنگی پائی جاتی ہے، اور اس کارگاہ عظیم میں ہر طرف ایک مقصدیت نظر آتی ہے جو بنانے والے کی حکمت پر دلالت کر رہی ہے۔ دو سرا مفہوم لینے کی صورت میں مطلب یہ ہو گا کہ اس کا نئات میں جتنی بھی پر دلالت کر رہی ہے۔ دو سرا مفہوم لینے کی صورت میں مطلب یہ ہو گا کہ اس کا نئات میں جتنی بھی بیں ۔ سی چیز کو ہم نے اس کی کسی حاجت ہے ہم کبھی غافل، اور کسی حالت سے کبھی بے خبر نہیں دیا ہے۔ کسی چیز کی فطری ضروریات بیں ۔ کسی چیز کو ہم نے اپنے منصوبے کے خلاف بننے اور چلنے نہیں دیا ہے۔ کسی چیز کی فطری ضروریات بیں ۔ کسی چیز کو ہم نے اپنے منصوبے کے خلاف بننے اور چلنے نہیں دیا ہے۔ کسی چیز کی فطری ضروریات بیں ۔ کسی چیز کو ہم نے اپنے منصوبے کے خلاف بننے اور چلنے نہیں دیا ہے۔ کسی چیز کی فطری ضروریات بیں ۔ کسی چیز کو ہم نے اپنے منصوبے کے خلاف بننے اور چلنے نہیں دیا ہے۔ کسی چیز کی فطری ضروریات بیں ہم نے کو تاہی نہیں کی ہے۔ اور ایک ایک ذرے اور پنے کی حالت سے ہم باخبر رہے ہیں۔

# سورةالمومنون حاشيهنمبر: 17 🛆

اس سے مر اداگر چپہ موسمی بارش بھی ہوسکتی ہے ، لیکن آیت کے الفاظ پر غور کرنے سے ایک دوسر امطلب بھی سمجھ میں آتا ہے ،اور وہ بیہ ہے کہ آغاز آفرینش میں اللہ تعالیٰ نے بیک وقت اتنی مقدار میں زمین پریانی نازل فرمادیا تھاجو قیامت تک اس کرے کی ضروریات کے لیے اس کے علم میں کافی تھا۔وہ یانی زمین ہی کے نشیبی حصول میں عظہر گیا جس سے سمندر اور بحیرے وجود میں آئے اور آپ زیر زمین Sub-soil) (water پیداہوااب بیہ اسی یانی کاالٹ بھیرہے جو گرمی، سر دی اور ہواؤں کے ذریعے سے ہو تار ہتاہے، اسی کو بار شیں، برف پوش پہاڑ، دریا، چشمے اور کنوئیں زمین کے مختلف حصوں میں پھیلاتے رہتے ہیں، اور وہی بے شار چیزوں کی پیدائش اور تر کیب میں شامل ہو تا اور پھر ہوا میں تحلیل ہو کر اصل ذخیرے کی طرف واپس جاتار ہتاہے۔شر وع سے آج تک پانی کے اس ذخیرے میں نہ ایک قطرے کی کمی ہوئی اور نہ ایک قطرے کا اضافہ ہی کرنے کی کوئی ضرورت پیش آئی۔اس سے بھی زیادہ جیرت انگیز بات بیہ ہے کہ یانی جس کی حقیقت آج ہر مدرسے کے طالب علم کو معلوم ہے کہ وہ ہائیڈروجن اور آئسیجن، دو گیسوں کے امتزاج سے بناہے ، ایک د فعہ تواتنا بن گیا کہ اس سے سمندر بھر گئے ، اور اب اس کے ذخیرے میں ایک قطرے کا بھی اضافہ نہیں ہو تا۔ کون تھا جس نے ایک وقت میں اتنی ہائیڈرو جن اور آئسیجن ملا کر اس قدر یانی بنادیا؟ اور جب پانی بھاپ بن کر ہوامیں اڑ جاتا ہے تواس وقت کون ہے جو آئسیجن اور ہائیڈروجن کوالگ الگ ہو جانے سے روکے رکھتاہے؟ کیا دہریوں کے پاس اس کا کوئی جواب ہے؟ اور کیا یانی اور ہوااور گرمی اور سر دی کے الگ الگ خداماننے والے اس کا کوئی جو اب رکھتے ہیں؟

## سورةالمومنون حاشيهنمبر: 18 🔼

لیمن اسے غائب کر دینے کی کوئی ایک ہی صورت نہیں ہے، بے شار صور تیں ممکن ہیں، اور ان میں سے جس کو ہم جب چاہیں اختیار کر کے تمہیں زندگی کے اس اہم ترین وسلے سے محروم کر سکتے ہیں۔ اس طرح سے آیت سورہ ملک کی اس آیت سے وسیع تر مفہوم رکھتی ہے جس میں فرمایا گیا ہے کہ: قُلُ اَرَعَیْتُمُ اِنْ اَصْبَحَ مَا وَکُومُ خَوْدًا فَمَنْ یَّا تِیْکُمْ بِمَا ءِ مَعِیْنِ ﴿ اَلَ سِے کَهُو، بَهِی تَمْ نِے سُوچِا کہ اگر تمہارایہ

یانی زمین میں بیٹے جائے تو کون ہے جو تمہیں بہتے چشمے لادے گا؟

# سورةالمومنون حاشيهنمبر: 19 🔼

یعنی تھجوروں اور انگوروں کے علاوہ بھی طرح طرح کے میوے اور پھل۔

# سورةالمومنون حاشيهنمبر: 20 🔼

ایعنی ان باغوں کی پید اوار سے، جو پھل، غلے، لکڑی اور دو سری مختلف صور توں میں حاصل ہوتی ہے، تم اپنی معاش پیدا کرتے ہو۔ منٹھا تا کُٹُون میں منٹھا کی ضمیر جَنَّتٍ کی طرف پھرتی ہے نہ کہ بھلوں کی طرف۔ اور تا کُٹُون کے معنی صرف یہی نہیں ہیں کہ ان باغوں کے پھل تم کھاتے ہو، بلکہ یہ بحیثیت مجموعی روزی حاصل کرنے کے مفہوم پر حاوی ہے۔ جس طرح ہم ار دو زبان میں کہتے ہیں کہ فلاں شخص اینے فلال کام کی روٹی کھا تا ہے، اسی طرح عربی زبان میں بھی کہتے ہیں فلان یا کل من حفتہ۔

## سورةالمومنون حاشيهنمبر: 21 🛕

مراد زیتون، جو بحر روم کے گر دو پیش کے علاقے کی پیداوار میں سب سے زیادہ اہم چیز ہے۔ اس کا در خت ڈیڑھ ڈیڑھ دو دو ہز اربرس تک چلتا ہے، حتی کہ فلسطین کے بعض در ختوں کا قد و قامت اور پھیلاؤ دیکھ کر اندازہ کیا گیا ہے کہ وہ حضرت عیسیٰ علیہ السلام کے زمانے سے اب تک چلے آرہے ہیں۔ طور سیناء کی طرف اس کو منسوب کرنے کی وجہ غالباً بیہ ہے کہ وہی علاقہ جس کا مشہور ترین اور نمایاں ترین مقام طور سیناء ہے، اس در خت کا وطن اصلی ہے۔

#### سورةالمومنون حاشيه نمبر: 22 ▲

یعنی دودھ جس کے متعلق قر آن میں دوسری جگہ فرمایا گیاہے کہ خون اور گوبر کے در میان یہ ایک تیسری چیز ہے جو جانور کی غذاہے پیداکر دی جاتی ہے (النحل، آیت 66)۔

#### سورةالمومنون حاشيه نمبر: 23 ▲

مویشیوں اور کشتیوں کا ایک ساتھ ذکر کرنے کی وجہ یہ ہے کہ اہل عرب سواری اور بار بر داری کے لیے زیادہ تر اور اونٹوں کے لیے "خشکی کے جہاز" کا استعارہ بہت پر اناہے۔ جاہلیت کا شاعر ذوالر مُنہ کہتا ہے:

ع سفينةبرِّتحت خدى زمامها

#### ركو۲۶

وَلَقَلُ أَرْسَلْنَا نُوْحًا إِلَى قَوْمِهِ فَقَالَ يِقَوْمِ اعْبُدُوا اللهَ مَا نَكُمْ مِّنَ اللهِ غَيْرُهُ أَفَلَا تَتَّقُونَ اللهَ فَقَالَ الْمَلَوُّا الَّذِيْنَ كَفَرُوا مِنْ قَوْمِهِ مَا هٰذَاۤ الَّلا بَشَرٌّ مِّثُلُكُمُ ليُرِيْدُ اَنْ يَّتَفَضَّلَ عَلَيْكُمْ وَلَوْشَآءَ اللَّهُ لَانُزَلَ مَلْبِكَةً مَّا سَمِعْنَا بِهٰذَا فِيَّ أَبَآبِنَا الْاَوَّلِيْنَ ١ اِنُ هُوَاِلَّا رَجُلُّ بِهِ جِنَّةً فَتَرَبَّصُوا بِهِ حَتَّى حِيْنِ ﴿ قَالَ رَبِّ انْصُرُ نِي بِمَا كَنَّ بُونِ ﴿ فَأَوۡحَيۡنَاۤ اِلَيۡهِ اَنِ اصۡنَعِ الْفُلُكَ بِٱعۡيُنِنَا وَ وَحُيِنَا فَاِذَا جَآءَ ٱمُرُنَا وَ فَارَ التَّنُّوُرُ ۗ فَاسُلُكَ فِيهَا مِنْ كُلِّ زَوْجَيْنِ اثْنَيْنِ وَ آهُلَكَ إِلَّا مَنْ سَبَقَ عَلَيْهِ الْقَوْلُ مِنْ هُمْ ۚ وَلَا تُخَاطِبُنِيۡ فِي الَّذِيۡنَ ظَلَمُوا ۚ إِنَّاهُمُ مُّ غُرَقُونَ ﴿ فَإِذَا اسْتَوَيْتَ أَنْتَ وَمَنْ مَّعَكَ عَلَى الْفُلْكِ فَقُل الْحَمْدُ يِلْهِ الَّذِي نَجِّنَا مِنَ الْقَوْمِ الظّٰلِمِينَ ﴿ وَقُلْ رَّبِّ اَنْزِلْنِي مُنْزَلًا مُّلرَكًا وَّ انْتَ خَيْرُ الْمُنْزِلِيْنَ ﴿ إِنَّ فِي ذَٰلِكَ لَا يَتٍ وَّ إِنْ كُنَّا لَمُبْتَلِيْنَ ﴿ ثُمَّ اَنْشَأْنَا مِنْ بَعْدِهِمْ قَرْنًا انحرين فَ فَأَرْسَلْنَا فِيهِمْ رَسُولًا مِّنْهُمْ آنِ اعْبُدُوا اللهَ مَا نَكُمْ مِّنْ اللهِ غَيْرُةُ أَفَلَا تتَّقُوْنَ 📆

رکوع ۲

ہم نے نوٹے کواس کی قوم کی طرف بھیجا۔ <del>24</del> اس نے کہا" اے میری قوم کے لوگو،اللہ کی بندگی کرو،اس کے سواتمہارے لیے کوئی معبُود نہیں ہے، کیاتم ڈرتے نہیں ہو؟ 25 "اس کی قوم کے جن سر داروں نے ماننے سے انکار کیاوہ کہنے لگو کہ" یہ شخص کچھ نہیں ہے مگر ایک بشرتم ہی جبیبا۔ 26 اِس کی غرض بیر ہے کہ تم پر برتری حاصل کرے۔ <mark>27</mark> اللہ کو اگر بھیجنا ہو تا تو فرشتے بھیجنا۔ <mark>27A</mark> الف یہ بات تو ہم نے مبھی اینے باپ دادا کے وقتوں میں سُنی ہی نہیں ﴿ کہ بشر رسُول بن کر آئے ﴾۔ کچھ نہیں، بس اس آدمی کو ذرا جنون لاحق ہو گیا ہے۔ کچھ مدّت اور دیکھ لو ﴿شاید افاقہ ہو جائے ﴾۔ "نوٹے نے کہا" پرورد گار ، اِن لو گوں نے جومیری تکذیب کی ہے اس پر اب تُوہی میری نُصرت فرما۔ <mark>28</mark> "ہم نے اس پر وحی کی کہ" ہماری ٹگر انی میں اور ہماری وحی کے مطابق کشتی تیار کر۔ پھر جب ہمارا تھم آ جائے اور تنُور اُبل پڑے 29 تو ہر قشم کے جانوروں میں سے ایک ا یک جوڑا لے کر اس میں سوار ہو جا، اور اپنے اہل وعیال کو تبھی ساتھ لے سوائے اُن کے جن کے خلاف پہلے فیصلہ ہو چکاہے،اور ظالموں کے معاملہ میں مجھ سے کچھ نہ کہنا، یہ اب غرق ہونے والے ہیں۔ پھر جب تُواپیخ ساتھیوں سمیت کشتی پر سوار ہو جائے تو کہہ، شکر ہے اُس خدا کا جس نے ہمیں ظالم لو گوں سے نجات دی۔ 30 اور کہہ، یرورد گار، مجھ کوبر کت والی جگہ اُتار اور تُوبہترین جگہ دینے والا ہے۔ 31 "

اِس قصے میں بڑی نشانیاں ہیں، 32 اور آزمائش توہم کر کے ہی رہتے ہیں۔

ان کے بعد ہم نے ایک دُوسر سے دور کی قوم اُٹھائی۔ <mark>34</mark> پھر اُن میں خود انہی کی قوم کاایک رسُول بھیجاً ﴿جس نے انہیں دعوت دی﴾ کہ اللّٰہ کی بندگی کرو، تمہارے لیے اُس کے سوا کوئی معبُود نہیں ہے، کیا تم ڈرتے نہیں ہو؟ ۲۶

## سورةالمومنون حاشيهنمبر: 24 🛕

تقابل کے لیے ملاحظہ ہوالا عراف، آیات 59 تا 64۔ یونس آیات 71 تس 73۔ ہود آیات 25 تا 48۔ بنی اسرائیل آیت 3۔ الا نبیاء، آیات 76۔ 77۔

## سورة المومنون حاشيه نمبر: 25 🔼

یعنی کیا تمہمیں اپنے اصلی اور حقیقی خدا کو چھوڑ کر دو سرول کی بندگی کرتے ہوئے ڈر نہیں لگتا؟ کیا تم اس بات سے بالکل بے خوف ہو کہ جو تمہارا اور سارے جہان کا مالک و فرمانروا ہے اس کی سلطنت میں رہ کر اس کے بجائے دو سرول کی بندگی و اطاعت کرنے اور دو سرول کی ربوبیت و خداوندی تسلیم کرنے کے کیا نتائج ہوں گے ؟

## سورة المومنون حاشيه نمبر: 26 🔼

یہ خیال تمام گمر اہ لوگوں کی مشترک گمر اہیوں میں سے ایک ہے کہ بشر نبی نہیں ہو سکتا اور نبی بشر نہیں ہو سکتا۔ اسی لیے قرآن نے بار بار اس جاہلانہ تصور کاذکر کرکے اس کی تر دید کی ہے اور اس بات کو پورے زور کے ساتھ بیان کیا ہے کہ تمام انبیاءً انسان شخے اور انسانوں کے لیے انسان ہی نبی ہونا چاہیے۔ (تفصیلات کے لیے ملاحظہ ہوں الاعراف، آیات 63۔ 69۔ یونس، آیت 2۔ ہود، 27۔ 31۔ یوسف 109۔ الرعد 38۔ لیے ملاحظہ ہوں الاعراف، آیات 63۔ 69۔ یونس، آیت 2۔ ہود، 27۔ 11۔ الانبیاءً 3۔ 34۔ المومنون 33۔ 34۔ الراہیم 10۔ الفرقان 7۔ 34۔ الشحر اء 54۔ 186۔ یسین 15۔ لیم السجدہ، 6۔ مع حواثی )۔

## سورةالمومنون حاشيه نمبر: 27 🛕

یہ بھی مخالفین من کا قدیم ترین حربہ ہے کہ جو شخص بھی اصلاح کے لیے کو شش کرنے اٹھے اس پر فوراً یہ الزام چسپاں کر دیتے ہیں کہ بچھ نہیں، بس اقتدار کا بھوکا ہے۔ یہ الزام فرعون نے حضرت موسی اور الزام چسپاں کر دیتے ہیں کہ بچھ نہیں، بس اقتدار کا بھوکا ہے۔ یہ الزام فرعون نے حضرت موسی اور ہارون پر لگایا تھا کہ تم اس لیے اٹھے ہو کہ تمہیں ملک میں بڑائی حاصل ہو جائے و تَکُونَ مَصُمَا

انْكِبْرِيّا ءُ فِي الْأَرْضِ أَرْيُونُس آيت 78) - يهي حضرت عيسي برلكايا كياكه به شخص يهو ديون كابا دشاه بننا چاہتا ہے۔ اور اسی کا شبہ نبی مَنَّالِیَّیِّمِ کے متعلق سر داران قریش کو تھا، چنانچہ کئی مرتبہ انہوں نے آپ صَلَّالَيْنَةِ مِن مِيهِ سودا كرنے كى كوشش كى كه اگر افتدار كے طالب ہو تو" ايوزيشن" جيبوڑ كر" حزب افتدار" میں شامل ہو جاؤ، تمہیں ہم بادشاہ بنائے لیتے ہیں۔اصل بات یہ ہے کہ جولوگ ساری عمر دنیا اور اس کے مادی فائدوں اور اس کی شان و شوکت ہی کے لیے اپنی جان کھیاتے رہتے ہیں ان کے لیے یہ تصور کرنا بہت مشکل بلکہ ناممکن ہو تاہے کہ اسی دنیا میں کوئی انسان نیک نیتی اور بے غرضی کے ساتھ فلاح انسانیت کی خاطر بھی اپنی جان کھیا سکتاہے۔وہ خو دچو نکہ اپنااٹر واقتدار جمانے کے لیے دلفریب نعرے اور اصلاح کے حجوٹے دعوے شب وروز استعال کرتے رہتے ہیں، اس لیے مکاری و فریب کاری ان کی نگاہ میں بالکل ایک فطری چیز ہوتی ہے اور وہ سمجھتے ہیں کہ اصلاح کا نام مکر و فریب کے سواکسی صداقت اور خلوص کے ساتھ تمبھی لیاہی نہیں جاسکتا ہے نام جو بھی لیتاہے ضرور وہ انکااپناہم جنس ہی ہو گا۔اور لطف بیے ہے کہ مصلحین کے خلاف "اقتدار کی بھوک "کا بیرالزام ہمیشہ برسر اقتدار لوگ اور ان کے خوشامدی حاشیہ نشین ہی استعال کرتے رہے ہیں۔ گویاخو د انہیں اور ان کے آ قایان نامدار کو جو اقتدار حاصل ہے وہ تو ان کا پیدائشی حق ہے،اس کے حاصل کرنے اور اس پر قابض رہنے میں وہ کسی الزام کے مستحق نہیں ہیں،البتہ نہایت قابل ملامت ہے وہ جس کے لیے یہ "غذا" پیدائشی حق نہ تھی اور اب بیرلوگ اس کے اندر اس چیز کی " بھوک" محسوس کررہے ہیں۔(مزید تشریح کے لیے ملاحظہ ہو حاشیہ 36)۔

اس جگہ یہ بات بھی اچھی طرح سمجھ لینی چاہیے کہ جو شخص بھی رائج الوقت نظام زندگی کی خرابیوں کو دور کرنے کے لیے اٹھے گااور اس کے مقابلے میں اصلاحی نظریہ ونظام پیش کرے گا،اس کے لیے بہر حال یہ بات ناگزیر ہوگی کہ اصلاح کی راہ میں جو طاقتیں بھی سدراہ ہوں انہیں ہٹانے کی کوشش کرے اور ان

طاقتوں کو ہر سر اقتدار لائے جو اصلاحی نظریہ و نظام کو عملاً نافذ کر سکیں۔ نیز ایسے شخص کی دعوت جب بھی کامیاب ہو گی،اس کا قدر تی نتیجہ یہی ہو گا کہ وہ لو گوں کا مقتد او پیشوابن جائے گااور نئے نظام میں اقتدار کی باگیں یا تو اس کے اپنے ہی ہاتھوں میں ہوں گی، یا اس کے حامیوں اور پیروؤں کے ہاتھ ان پر قابض ہوں گے۔ آخر انبیاءً اور مصلحین عالم میں سے کون ہے جس کی کوششوں کا مقصد اپنی دعوت کو عملاً نافذ کرنانہ تھا، اور کون ہے جس کی دعوت کی کامیابی نے فی الواقع اس کو پیشوانہیں بنادیا؟ پھر کیا یہ امر واقعی کسی پریہ الزام چسیاں کر دینے کے لیے کافی ہے کہ وہ دراصل اقتدار کا بھو کا تھا، اور اس کی اصل غرض وہی پیشوائی تھی جو اس نے حاصل کرلی؟ ظاہر ہے کہ بد طینت د شمنان حق کے سوااس سوال کاجواب کوئی بھی اثبات میں نہ دے گا۔ حقیقت بیر ہے کہ اقتدار کے بجائے خو د مطلوب ہونے اور کسی مقصد خیر کے لیے مطلوب ہونے میں زمین و آسان کا فرق ہے ، اتناہی بڑا فرق جتنا ڈاکو کے خنجر اور ڈاکٹر کے نشتر میں ہے۔ اگر کوئی شخص صرف اس بنایر ڈاکواور ڈاکٹر کوایک کر دے کہ دونوں بلارادہ جسم چیرتے ہیں اور نتیجہ میں مال دونوں کے ہاتھ آتاہے، توبیہ صرف اس کے اپنے ہی دماغ یادل کا قصور ہے۔ ورنہ دونوں کی نیت دونوں کے طریق کار اور دونوں کے مجموعی کر دار میں اتنا فرق ہو تاہے کہ کوئی صاحب عقل آدمی ڈاکو کو ڈاکو اور ڈاکٹر کو ڈاکٹر سمجھنے میں غلطی نہیں کر سکتا۔

#### سورةالمومنون حاشيه نمبر: 27A 🔼

یہ اس امر کا کھلا ہوا ثبوت ہے کہ قوم نوع اللہ تعالیٰ کے وجود کی منکر نہ تھی اور نہ اس بات کی منکر تھی کہ رب العالمین وہی ہے اور سارے فرشتے اس کے تابع فرمان ہیں۔اس قوم کی اصل گر اہی شرک تھی نہ کہ انکار خدا، وہ خدائی کی صفات اور اختیارات میں اور اس کے حقوق میں دوسروں کو اس کا شریک تھہر اتی تھی۔۔

## سورةالمومنون حاشيهنمبر: 28 🔺

العنی میری طرف سے اس تکذیب کا بدلہ لے۔ جیسا کہ دوسری جگہ فرمایا: فَانَعَا رَبَّنَہُ آئِنٌ مَعْلُوبٌ فَانْتَصِرُ ﴿ اِللّٰهِ اللّٰهِ اللهِ اللهُ اللهِ اللهُ اللهِ اللهُ اللهِ اللهُ اللهِ اللهُ ال

بعض او گوں نے تنورسے مر اد زمین لی ہے، بعض نے زمین کا بلند ترین حصہ مر ادلیا ہے، بعض کہتے ہیں کہ فَارَ السَّنَّ وُرُکا مطلب طلوع فجر ہے، اور بعض کی رائے میں یہ: جبی الوطیس، کی طرح ایک استعارہ ہے" ہنگامہ گرم ہو جانے " کے معنی میں ۔ لیکن کوئی معقول وجہ نظر نہیں آتی کہ قرآن کے الفاظ کو بغیر کسی قرینے کے مجازی معنوں میں لیا جائے جبکہ ظاہری مفہوم لینے میں کوئی قباحت نہیں ہے۔ یہ الفاظ پڑھ کر ابتداء جو مفہوم ذہن میں آتا ہے وہ یہی ہے کہ کوئی خاص تنور پہلے سے نامز دکر دیا گیا تھا کہ طوفان کا آغاز اس کے ینچے سے پانی اُ بلنے پر ہو گا۔ دوسرے کوئی معنی سوچنے کی ضرورت اُس وقت پیش آتی ہے کہ جبکہ آدمی یہ ماننے کے لیے تیار نہ ہوں کہ اتنا بڑا طوفان ایک تنور کے ینچے سے پانی اُبل پڑنے پر شروع ہوا ہو گا۔ مگر خدا کے معاملات عجیب ہیں۔ وہ جب کسی قوم کی شامت لاتا ہے تو ایسے رُخ سے لاتا ہے جدھر اس کاوھم و گمان بھی نہیں جا سکتا۔

# سورةالمومنون حاشيهنمبر: 30 🔼

یہ کسی قوم کی انتہائی بداطواری اور خباثت و شر ارت کا ثبوت ہے کہ اس کی تباہی پر شکر ادا کرنے کا حکم دیا جائے۔

# سورةالمومنون حاشيهنمبر: 31 🔼

"اتارنے" سے مراد محض اتارنائی نہیں ہے، بلکہ عربی محاورے کے مطابق اس میں "میز بانی "کامفہوم کھی شامل ہے۔ گویااس دعاکامطلب ہے ہے کہ خدایا اب ہم تیرے مہمان ہیں اور تو ہی ہمارامیز بان ہے۔ سورة المومنون حاشیہ نمبر: 32 🛕

لیعنی عبرت آموز سبق ہیں جو یہ بتاتے ہیں کہ توحید کی دعوت دینے والے انبیاءً حق پر تھے اور شرک پر اصر ارکرنے والے کفار باطل پر ، اور یہ کہ آج وہی صورت حال مکہ میں در پیش ہے جو کسی وقت حضرت نوح اور ان کی قوم کے در میان تھی اور اس کا انجام بھی کچھ اس سے مختلف ہونے والا نہیں ہے ، اور یہ کہ خدا کے فیصلے میں چاہے دیر کتنی ہی لگے گر فیصلہ آخر کار ہو کر رہتا ہے اور وہ لازماً اہل حق کے حق میں اور اہل باطل کے خلاف ہو تاہے۔

# سورةالمومنون حاشيهنمبر: 33 🔼

دوسراتر جمہ یہ بھی ہوسکتاہے کہ" آزماکش تو ہمیں کرنی ہی تھی"، یا" آزماکش تو ہمیں کرنی ہی ہے "۔ تینوں صور توں میں مدعااس حقیقت پر خبر دار کرناہے کہ اللہ تعالیٰ کسی قوم کو بھی اپنی زمین اور اس کی بے شار چیزوں پر اقتدار عطاکر کے بس یو نہی اس کے حال پر نہیں چھوڑ دیتا، بلکہ اس کی آزماکش کرتاہے اور دیکھتا رہتا ہے کہ وہ اپنے اقتدار کو کس طرح استعال کر رہی ہے۔ قوم نوح کے ساتھ جو پچھ ہوااسی قانون کے مطابق ہوا، اور دو سری کوئی قوم بھی اللہ کی ایسی چہیتی نہیں ہے کہ وہ بس اسے خوان یغما پر ہاتھ مارنے کے لیے آزاد چھوڑ دے۔ اس معاملے سے ہر ایک کولاز ما سابقہ پیش آنا ہے۔

# سورةالمومنون حاشيهنمبر: 34 🛕

بعض او گوں نے اس سے مراد قوم شمود لی ہے، کیونکہ آگے چل کر ذکر آرہا ہے کہ یہ قوم صَبُحۃ کے عذاب سے تباہ کی گئی، اور دوسرے مقامات پر قرآن میں بتایا گیا ہے کہ شمود وہ قوم ہے جس پر یہ عذاب آیا، (ہود، 67 الحجر، 83 القمر، 31) ۔ بعض دوسرے لوگ کہتے ہیں کہ یہ ذکر دراصل قوم عاد کا ہے، کیونکہ قرآن کی روسے قوم نوح کے بعد یہی قوم اٹھائی گئی تھی وَا ذُکُرُوۡ الاَذُ جَعَلَتُ مُ خُلُفَآ ءَمِنُ بَعُلِ قَوْمِ نُوحِ کی روسے قوم نوح کے بعد یہی قوم اٹھائی گئی تھی وَا ذُکُرُوۡ الاَذُ جَعَلَتُ مُ خُلُفَآ ءَمِنُ بَعُلِ قَوْمِ نُوحِ کی روسے وَم نوح کے بعد "کا اشارہ اسی (اعراف۔ آیت 69)۔ صحیح بات یہی دوسری معلوم ہوتی ہے، کیونکہ "قوم نوح کے بعد "کا اشارہ اسی طرف رہنمائی کرتا ہے۔ رہاصینی (چنج، آواز، شور، ہنگامہ عظیم) تو محض اس کی مناسبت اس قوم کو شمود قرار دینے کے لیے کافی نہیں ہے، اس لیے کہ یہ لفظ جس طرح اس آوازہ تند کے لیے استعال ہوتا ہے جو ہلاکت عام کے وقت بریا ہواکر تاہے خواہ سبب ہلاکت کچھ ہی ہو۔

#### رکو۳۳

وَقَالَ الْمَلَا مِنْ قَوْمِهِ الَّذِينَ كَفَرُوا وَكَنَّابُوا بِلِقَآءِ الْاحِرَةِ وَ اَتْرَفُّنْهُمْ فِي الْحَيْوةِ اللُّانْيَا مَا هٰذَاۤ إلَّا بَشَرٌّ مِّثُلُكُم ۗ يَأْكُلُ مِمَّا تَأْكُلُوۡنَ مِنْهُ وَ يَشۡرَبُ مِمَّا تَشۡرَبُوۡنَ ﴿ وَلَهِنَ اَطۡعُتُمُ بَشَرًا مِّثُلَكُمْ إِنَّكُمْ إِذًا لَّخْسِرُونَ ﴿ آيَعِلُكُمْ آنَّكُمْ إِذَا مِثُّمْ وَ كُنْتُمْ تُرَابًا وَّ عِظَامًا آنَّكُمْ عُخْرَجُوْنَ ﴿ هَيْهَاتَ هَيْهَاتَ لِمَا تُوْعَدُونَ ﴿ إِنَّ هِيَ إِلَّا حَيَاتُنَا الدُّنْيَا نَمُوْتُ وَ نَحْيَا وَ مَا نَعُنُ بِمَبْعُوْثِيْنَ اللَّهِ إِنَّ هُوَ إِلَّا رَجُلُّ افْتَرى عَلَى اللهِ كَذِبًا وَّمَا نَعُنُ لَهُ بِمُؤْمِنِيْنَ عَالَ رَبِّ انْصُرُ نِيۡ بِمَا كَنَّ بُونِ ﴿ قَالَ عَمَّا قَلِيُلِ تَيُصْبِحُنَّ نَدِمِيْنَ ﴿ فَا خَذَتُهُمُ الصَّيْعَةُ بِالْحَقِّ لَجَعَلْنَاهُمْ غُثَاءً ۚ فَبُعُمَّا لِّلْقَوْمِ الظّٰلِمِينَ ﴿ ثُمَّ اَنْشَأْنَا مِنْ بَعْدِهِمْ قُرُونًا الخرين ﴿ مَا تَسْبِقُ مِنْ أُمَّةٍ آجَلَهَا وَ مَا يَسْتَأْخِرُونَ ﴿ ثُمَّ آرْسَلْنَا رُسُلَنَا تَتْرَا لَكُلَّمَا جَآءَ أُمَّةً رَّسُولُهَا كَنَّبُوهُ فَا تَبَعُنَا بَعْضَهُمْ بَعْضًا وَّجَعَلْنَهُمُ آحَادِيْثَ ۚ فَبُعْلًا لِّقَوْمِ لَّا يُؤْمِنُونَ <u>﴿</u> ثُمَّ أَرْسَلْنَا مُوْسَى وَ آخَاهُ هُرُونَ ﴿ بِأَيْتِنَا وَ سُلْطِنِ مُّبِينِ ﴿ إِلَىٰ فِرْعَوْنَ وَ مَلَاْيِهِ فَاسْتَكُبَرُوْا وَكَانُوْا قَوْمًا عَالِيْنَ ﴿ فَقَالُوْا آنُؤُمِنُ لِبَشَرَيْنِ مِثْلِنَا وَقَوْمُهُمَا لَنَا عَبِدُوْنَ ﴿ فَكَذَّ بُوْهُمَا فَكَانُوْا مِنَ الْمُهْلَكِيْنَ ﴿ وَلَقَلَ التَّيْنَا مُوْسَى انْكِتْبَ لَعَلَّاهُمْ يَهْتَدُوْنَ ﴿ وَجَعَلْنَا ابْنَ مَرْيَمَوَ أُمَّةً اٰيَةً وَّاوَيْنَهُمَاۤ الله رَبُوةٍ ذَاتِ قَرَادٍ وَّمَعِينٍ ﴿

#### رکوع ۳

اُس کی قوم کے جن سر داروں نے ماننے سے انکار کیا اور آخرت کی پیشی کو جھٹلایا، جن کو ہم نے دنیا کی زندگی میں آئودہ کرر کھاتھا، 35 وہ کہنے لگو" یہ شخص کچھ نہیں ہے گرایک بشر تم ہی جیسا۔ جو کچھ تم کھاتے ہووہی یہ بیتا ہے۔ اب اگر تم نے اپنے ہی جیسے ایک بشر کی اطاعت قبول کو تی ہے کھاتا ہے اور جو کچھ تم پیتے ہووہی یہ بیتا ہے۔ اب اگر تم نے اپنے ہی جیسے ایک بشر کی اطاعت قبول کر لی تو تم گھائے ہی میں رہے۔ 36 یہ تمہیں اطلاع دیتا ہے کہ جب تم مر کر مٹی ہو جاؤگے اور ہڈیوں کا پنجر بن کررہ جاؤگے اُس وقت تم ﴿ قبروں ہے ﴾ نکالے جاؤگے ؟ بعید ، بالکل بعید ہے یہ وعدہ جو تم سے کیا جارہا ہے۔ زندگی پچھ نہیں ہے مگر بس یہی دنیا گی زندگی۔ یہیں ہم کو مر نا اور جینا ہے اور ہم ہر گز اُٹھائے جائے والے نہیں ہیں۔ رئول نے کہا" پرورد گار، اِن لوگوں نے جو میر کی تکذیب کی ہے اس پر تُونی میر کی نُھر ت فرما۔ " ہیں۔ "رئول نے کہا" پرورد گار، اِن لوگوں نے جو میر کی تکذیب کی ہے اس پر تُونی میر کی نُھر ت فرما۔ " جو اب میں ارشاد ہوا" قریب ہے وہ وقت جب یہ اپنے کے پر پچھٹائیں گے۔ " آخر کار ٹھیک ٹھیک حق کے مطابق ایک ہنگامہ عظیم نے ان کو آلیا اور ہم نے ان کو پچرا آگوں دیا۔ ۔ ۔ دُور ہو ظالم قوم!

پھر ہم نے اُن کے بعد دُوسری قومیں اُٹھائیں۔ کوئی قوم نہ اپنے وقت سے پہلے ختم ہوئی اور نہ اس کے بعد کھر ہم نے اپ کھہر سکی۔ پھر ہم نے پے در پے رسُول بھیجے۔ جس قوم کے پاس بھی اس کار سُول آیا، اُس نے اُسے جھُٹلایا، اور ہم ایک کے بعد ایک قوم کو ہلاک کرتے چلے گئے حتٰی کہ ان کو بس افسانہ ہی بناکر جھوڑا۔۔۔۔پِکھٹکار اُن لوگوں پر جوابیان نہیں لاتے 38!

پھر ہم نے موسی اور اس کے بھائی ہارون کو اپنی نشانیوں اور کھُلی سَنَد 39 کے ساتھ فرعون اور اس کے اعراب سے اور اس کے اعراب کی طرف بھیجا۔ مگر انہوں نے تکبیر کیا اور بڑی دوں کی لی۔ 40 کہنے لگے ''کیا ہم اپنے ہی

جیسے دو آدمیوں پر ایمان لے آئیں؟ 40A اور آدمی بھی وہ جن کی قوم ہماری بندی ہے۔ 41 "پس اُنہوں نے دو آدمیوں پر ایمان لے آئیں؟ 40A اور آدمی بھی وہ جن کی قوم ہماری بندی ہے۔ 41 "پس اُنہوں نے دونوں کو جھٹلا یا اور ہلاک ہونے والوں میں جاملے۔ 42 اور موسی کو ہم نے کتاب عطافر مائی تا کہ لوگ اس سے رہنمائی حاصل کریں۔

اور ابنِ مریم اور اس کی ماں کو ہم نے ایک نشان بنایا 43 اور ان کو ایک سطح مُر تَفَع پرر کھاجو اطمینان کی جگہ تقی تقی اور چشمے اس میں جاری تھے۔ 44 م

On Sull Sull Colly

## سورةالمومنون حاشيهنمبر: 35 🛕

یہ خصوصیات لاکق غور ہیں پنجیبر کی مخالفت کے لیے اٹھنے والے اصل لوگ وہ تھے جنہیں قوم کی سر داری حاصل تھی۔ ان سب کی مشتر ک گمر اہی یہ تھی کہ وہ آخرت کے منکر تھے، اس لیے خدا کے سامنے کسی ذمہ داری وجو اب دہی کا انہیں اندیشہ نہ تھا، اور اس لیے وہ دنیا کی اس زندگی پر فریفتہ تھے اور "مادی فلاح و بہود" سے بلند تر کسی قدر کے قائل نہ تھے۔ پھر اس گمر اہی میں جس چیزنے ان کو بالکل ہی غرق کر دیا تھاوہ خو شحالی و آسودگی تھی جسے وہ اپنے برحق ہونے کی دلیل سمجھتے تھے اور یہ ماننے کے لیے تیار نہ تھے کہ وہ عقیدہ، وہ نظام اخلاق، اور وہ طرز زندگی غلط بھی ہو سکتا ہے جس پر چل کر انہیں دنیا میں یہ پچھ کا میابیال نصیب ہور ہی ہیں۔ انسانی تاریخ بار بار اس حقیقت کو دہر اتی رہی ہے کہ دعوت حق کی مخالفت کرنے والے میں بیسہور ہی تین خصوصیات کے حامل لوگ ہوئے ہیں۔ اور یہی اس وقت کا منظر بھی تھا جبکہ نبی سکتائی کے میں اصلاح کی سعی فرمار ہے تھے۔

# سورةالمومنون حاشيه نمبر: 36 ▲

بعض لوگوں نے یہ غلط سمجھا ہے کہ یہ با تیں وہ لوگ آپی میں ایک دوسر ہے سے کرتے تھے۔ نہیں یہ خطاب دراصل عوام الناس سے تھا۔ سر داران قوم کو جب خطرہ ہوا کہ عوام پنجیبر کی پاکیزہ شخصیت اور دل گئی باتوں سے متاثر ہو جائیں گے۔ اور ان کے متاثر ہو جانے کے بعد ہماری سر داری پھر کس پر چلے گی، تو انہوں نے یہ تقریریں کر کر کے عام لوگوں کو بہکانا شر وع کیا۔ یہ اسی معاملے کا ایک دوسر اپہلو ہے جو او پر سر داران قوم نوٹے کے ذکر میں بیان ہوا تھا۔ وہ کہتے تھے کہ خدا کی طرف سے پیٹیبری ویغیبری کچھ نہیں ہے ، محض اقتدار کی بھوک ہے جو اس شخص سے یہ باتیں کر ار ہی ہے۔ یہ فرماتے ہیں کہ بھائیو، ذراغور توکر و کہ آخر یہ شخص تم سے کس چیز میں مختلف ہے۔ ویسا ہی گوشت پوست کا آدمی ہے جیسے تم ہو۔ کوئی فرق اس میں اور تم میں نہیں ہے۔ پھر کیوں یہ بڑا سے اور تم اس کے فرمان کی اطاعت کر و؟ ان تقریروں میں بیہ میں اور تم میں نہیں ہے۔ پھر کیوں یہ بڑا سے اور تم اس کے فرمان کی اطاعت کر و؟ ان تقریروں میں بیہ میں اور تم میں نہیں ہے۔ پھر کیوں یہ بڑا سے اور تم اس کے فرمان کی اطاعت کر و؟ ان تقریروں میں بی

بات گویا بلا نزاع تسلیم شده تھی کہ ہم جو تمہارے سر دار ہیں تو ہمیں تو ہونا ہی چاہیے، ہمارے گوشت پوست اور کھانے پینے کی نوعیت کی طرف دیکھنے کا سوال پیدا نہیں ہو تا۔ زیر بحث ہماری سر داری نہیں ہے، کیونکہ وہ تو آپ سے آپ قائم اور مسلم ہے، البتہ زیر بحث یہ نئی سر داری ہے جو اب قائم ہوتی نظر آر ہی ہے۔ اس طرح آن لوگوں کی بات سر داران قوم نوح کی بات سے پچھے زیادہ مختلف نہ تھی جن کے نزدیک قابل الزام اگر کوئی چیز تھی تو وہ "افتدار کی بھوک" تھی جو کسی نئے آنے والے کے اندر محسوس ہویا جس کے ہونے کا شبہ کیا جا سکے۔ رہاان کا اپنا پیٹ، تو وہ سبجھتے تھے کہ افتدار بہر حال اس کی فطری خوراک ہے جس سے اگر وہ ہم می کی حد تک بھی جمر جائے تو قابل اعتراض نہیں۔

# سورة المومنون حاشيه نمبر: A6A 🔼

یہ الفاظ صاف بتاتے ہیں کہ اللہ تعالیٰ کی ہستی کے بیہ لوگ منکر نہ تھے ، ان کی بھی اصل گمر اہی شرک ہی تھی، دوسرے مقامات پر بھی قر آن مجید میں اس قوم کا یہی جرم بیان کیا گیا ہے ، ملاحظہ سورہ اعراف آیت ۵۷ ہود آیات ۵۳ ـ ۵۳ م السجرہ، آیت ۱۴ ،الاحقاف، آیات ۲۱،۲۲ ـ

# سورةالمومنون حاشيهنمبر: 37 △

اصل میں لفظ خُفَاً ءًاستعال ہواہے جس کے معنی ہیں وہ کوڑا کر کٹ جو سیلاب کے ساتھ بہتا ہوا آتا ہے۔ اور پھر کناروں پرلگ لگ کرپڑا سڑتار ہتاہے۔

# سورة المومنون حاشيه نمبر: 38 🛕

یا باالفاظ دیگر پنجمبروں کی بات نہیں مانتے۔

## سورة المومنون حاشيه نمبر: 39 🔼

"نشانیوں" کے بعد "کھلی سند" سے مرادیا توبیہ ہے کہ ان نشانیوں کا ان کے ساتھ ہونا ہی اس بات کی کھلی سند تھا کہ وہ اللّٰد کے جصبے ہوئے پیغمبر ہیں۔ یا پھر نشانیوں سے مراد عصاکے سوادوسرے وہ تمام معجزات ہیں جو مصر میں دکھائے گئے تھے، اور کھلی سند سے مراد عصاہے، کیونکہ اس کے ذریعہ سے جو معجزے رونما ہوئے ان کے بعد توبیہ بات بالکل ہی واضح ہو گئی تھی کہ بیہ دونوں بھائی مامور من اللہ ہیں۔ (تفصیل کے لیے ملاحظہ ہو تفہیم القر آن، جلد چہارم، الزخرف حواشی 43۔44)۔

## سورةالمومنون حاشيه نمبر: 40 ▲

اصل میں وَکَانُوْا قَوْمًاعَالِیْنَ کے الفاظ ہیں، جن کے دو مطلب ہو سکتے ہیں۔ ایک یہ کہ وہ بڑے گھمنڈی، ظالم اور دراز دست تھے۔ دوسرے یہ کہ وہ بڑے اونے بنا اور انہوں نے بڑی دوں کی لی۔ سورة المومنون حاشیہ نمبر: 40A 🛕

تشریکے لئے ملاحظہ ہو جاشیہ ۲۷۔

## سورةالمومنون حاشيه نمبر: 41 🔺

اصل الفاظ ہیں "جن کی قوم ہماری عابد ہے "۔ عربی زبان ہیں کسی کا "مطیع فرمان "ہونا اور "اس کاعبادت گزار "ہونا، دونوں تقریباً ہم معنی الفاظ ہیں، جو کسی کی بندگی و اطاعت کرتا ہے وہ گویا اس کی عبادت کرتا ہے۔ اس سے بڑی اہم روشنی پڑتی ہے لفظ "عبادت " کے معنی پر اور انبیاء علیہم السلام کی اس دعوت پر کہ صرف اللہ کی عبادت چیوڑ دینے کی تلقین جو وہ کرتے تھے اس کا بورامفہوم کیا تھا "عبادت " ان کے نزدیک صرف " پوجا "نہ تھی۔ ان کی دعوت یہ نہیں تھی کہ صرف پوجا اللہ کی کرو، باقی بندگی و اطاعت جس کی چاہو کرتے رہو۔ بلکہ وہ انسان کو اللہ کا پر ستار بھی بنانا چاہتے تھے اور مطیع فرمان بھی، اور ان دونوں معنوں کے لحاظ سے دو سرول کی عبادت کو غلط تھہر اتے تھے۔ (مزید تشریخ کے لیے ملاحظہ ہو تفہیم القرآن، جلد سوم، الکہف حاشیہ 50)

## سورةالمومنون حاشيهنمبر: 42 🛕

قصة موسیًا و فرعون کی تفصیلات کے لیے ملاحظہ ہو البقرہ، آیات 49۔50۔ الاعراف 103 تا 136۔ یونس 75 تا 92۔ ہو د 96 تا 99۔ بنی اسرائیل 101 تا 104۔ طر9۔8۔

#### سورةالمومنون حاشيه نمبر: 43 ▲

یه تهیس فرمایا که ایک نشانی ابن مریم شخصے اور ایک نشانی خو د مریم ٔ۔ اور پیر بھی نہیں فرمایا که ابن مریم ُ اور اس کی ماں کو دو نشانیاں بنایا۔ بلکہ فرمایا ہے ہے کہ وہ دونوں مل کر ایک نشانی بنائے گئے۔ اس کا مطلب اس کے سوا کیا ہو سکتاہے کہ باپ کے بغیر ابن مریم گاپیدا ہونا، اور مر د کی صحبت کے بغیر مریم گاحاملہ ہوناہی وہ چیز ہے جو ان دونوں کو ایک نشانی بناتی ہے۔ جو لوگ حضرت عیسلیؓ کی پیدائش بے پدر کے منکر ہیں وہ ماں اور بیٹے کے ایک آیت ہونے کی کیا توجیہ کریں گے ؟ (مزید تفصیل کے لیے ملاحظہ ہو تفہیم القرآن، جلد اول، آل عمران، حواشي 44\_53 ـ النساء حواشي 190 ـ 212 ـ 213 ـ جلد سوم، مريم، حواشي 15 تا 22 الإنبياءً، حواشی 89\_90)۔ یہاں دویا تیں اور بھی قابل توجہ ہیں۔اول پیر کہ حضرت عیسی ؓ اور ان کی والدہ ماجدہ کا معاملہ جاہل انسانوں کی ایک دوسری کمزوری کی نشان دہی کر تاہے۔ اوپر جن انبیاءً کا ذکر تھاان پر توایمان لانے سے بیہ کہ کرانکار کر دیا گیا کہ تم بشر ہو، بھلابشر بھی کہیں نبی ہو سکتا ہے۔ مگر حضرت عیسیٰ علیہ السلام اور ان کی والدہ کے جب لوگ معتقد ہوئے تو پھر ایسے ہوئے کہ انہیں بشریت کے مقام سے اٹھا کر خدائی کے مرتبے تک پہنچادیا۔ دوم پیر کہ جن لو گوں نے حضرت عیسیٰ کی معجز انہ پیدائش، اور ان کی گہوارے والی تقریر سے اس کے معجزہ ہونے کا کھلا کھلا ثبوت دیکھ لینے کے باوجود ایمان لانے سے انکار کیا اور حضرت مریم پر تہمت لگائی انکو پھر سز ابھی ایسی دی گئی کہ ہمیشہ ہمیشہ کے لیے د نیا کے سامنے ایک نمونہ عبر ت بن

#### سورةالمومنون حاشيه نمبر: 44 🔺

مختلف لوگوں نے اس سے مختلف مقامات مراد لیے ہیں۔ کوئی دمشق کہتا ہے ، کوئی الر ملہ ، کوئی ہیت المقدس، اور کوئی مصر مسیحی روایات کے مطابق حضرت مریم حضرت عیسی کی پیدائش کے بعد ان کی حفاظت کے لیے دو مرتبہ وطن حجوز نے پر مجبور ہوئیں۔ پہلے ہیر و دیس بادشاہ کے عہد میں وہ انہیں مصر کے گئیں اور اس کی موت تک وہیں رہیں۔ پھر اُز خِلاؤس کے عہد حکومت میں ان کو گلیل کے شہر ناصرہ میں پناہ لین پڑی (متی 2-13 تا 23)۔ اب یہ بات یقین کے ساتھ نہیں کہی جاسکتی کہ قر آن کا اشارہ کس مقام کی طرف ہے لغت میں دَبُوّہ اس بلند زمین کو کہتے ہیں جو ہموار ہو اور اپنے گر دو پیش کے علاقے سے اور پی ہو۔ ذات قرار سے مراد ہے کہ اس جگہ ضرورت کی سب چیزیں پائی جاتی ہوں اور رہنے والا وہاں بفراغت زندگی ہر کر سکتا ہو۔ اور معین سے مراد ہے بہتا ہوا پائی یا چشمہ جاری۔

#### رکوع۳

يَا يُّهَا الرُّسُلُ كُلُوا مِنَ الطَّيِّبْتِ وَاعْمَلُوا صَالِحًا لَٰ إِنِّيْ بِمَا تَعْمَلُونَ عَلِيمٌ هُ وَإِنَّ هٰذِهَ اُمَّتُكُمُ اُمَّةً وَّاحِدَةً وَّ اَنَا رَبُّكُمُ فَاتَّقُونِ ﴿ فَتَقَطَّعُوۤ اَمْرَهُمۡ بَيۡنَهُمُ زُبُرًا لَكُلُّ حِزْبِ بِمَا لَكَيْهِمْ فَرِحُونَ ﴿ فَلَا هُمْ فِي غَنْرَتِهِمْ حَتَّى حِيْنِ ﴿ اَيَحْسَبُونَ اَنَّمَا نُمِدُّهُمْ بِهِ مِنْ مَّالِ وَّ بَنِيْنَ ﴿ نُسَارِعُ لَهُمْ فِي الْخَيْرُتِ مُ بَلِ لَّا يَشْعُرُونَ ﴿ إِنَّ الَّذِيْنَ هُمْ مِنْ خَشْيَةِ رَبِّهِمْ مُّشْفِقُوْنَ ﴿ وَالَّذِيْنَ هُمْ بِأَيْتِ رَبِّهِمْ يُؤْمِ نُوْنَ ﴿ وَالَّذِيْنَ هُمْ بِرَبِّهِمْ لَا يُشْرِكُونَ ﴿ وَالَّذِينَ اللَّهُ عَلَى اللَّهُ مِنْ اللَّهُ عَلَى اللَّهِ عَلَى اللَّهُ عَلَى اللّمِ عَلَى اللَّهُ عَلَّا عَلَى اللَّهُ عَلَى اللَّهِ عَلَى اللَّهُ عَلَى اللَّهُ عَلَى اللَّهُ عَلَى اللَّهُ عَلَى اللَّهُ عَلَّهُ عَلَى اللَّهُ عَلَى اللَّهُ عَلَى اللَّهُ عَلَى اللَّهُ عَلَى اللَّهُ عَلَّهُ عَلَى اللَّهُ عَلَى اللَّهُ عَلَ الَّذِيْنَ يُؤْتُونَ مَا ٓ اٰتَوَا وَّ قُلُوبُهُمْ وَجِلَةٌ اَنَّهُمْ إِلَىٰ رَبِّهِمْ رٰجِعُونَ ﴿ الْوَلَيِكَ يُسْرِعُونَ فِي الْخَيْرَتِوَهُمْ لَهَا سْبِقُوْنَ ﴿ وَلَا نُكَلِّفُ نَفْسًا إِلَّا وُسْعَهَا وَلَدَيْنَا كِتْبُ يَّنْطِقُ بِالْحَقِّ وَ هُمْ لَا يُظْلَمُونَ ﴿ بَلِ قُلُوبُهُمْ فِي غَمْرَةٍ مِنْ هٰذَا وَ لَهُمْ أَعْمَالٌ مِنْ دُوْنِ ذَٰلِكَ هُمْ لَهَا عُمِلُوْنَ ١ حَتَّى إِذَآ اَحَذُنَا مُتُرَفِيهِمْ بِالْعَذَابِ إِذَا هُمْ يَجْنُرُوْنَ ﴿ لَا تَجْنُرُوا الْيَوْمَ إِنَّكُمْ مِّنَّالَا تُنْصَرُونَ وَ قَلْ كَانَتُ أَيْتِي تُتْلَى عَلَيْكُمْ فَكُنْتُمْ عَلَى آعْقَابِكُمْ تَنْكِصُونَ اللهُ مُسْتَكْبِرِيْنَ اللهُ اللهُ اللهُ اللهُ عَلَيْ اللهُ اللهُ اللهُ اللهُ اللهُ عَلَى اللهُ اْبَآءَهُمُ الْاَوَّلِيْنَ ﴿ اَمْ لَمْ يَعْرِفُوا رَسُولَهُمْ فَهُمْ لَهُ مُنْكِرُوْنَ ﴿ اَمْ يَقُولُوْنَ بِهِ جِنَّةٌ مِلْ جَآءَهُمْ بِالْحَقّ وَأَكْثُرُهُمْ لِلْحَقّ كُرِهُوْنَ ﴿ وَلَوِاتَّبَعَ الْحَقُّ اَهُوٓا ۚ هُمُ لَفَسَلَتِ السَّمُوتُ وَ

الأَدُضُ وَ مَنْ فِيهِنَّ أَبَلُ اتَيُنْهُمْ بِنِكُرِهِمْ فَهُمْ عَنْ فِكُرِهِمْ مُعْفِضُونَ أَنَ المُ تَسْتَلُهُمْ عِنْ فَكُرِهِمْ فَهُمْ عَنْ فِكُرِهِمْ مُعْفِضُونَ أَنَّ اللَّهُ مُ اللَّهُ مُ اللَّهُ مَا اللَّهُ عَنْ اللَّهُ اللَّهُ اللَّهُ اللَّهُ عَنْ اللَّهُ الللَّهُ اللَّهُ اللللْلَّا اللللْلَا اللللْلِلْلِلْ اللللْلِلْمُ الللِّلْمُ الللْلِلْمُ الللللِّلْمُ اللَّلْمُ اللل

#### رکوع ۴

اے پینمبرو، 45 کھاؤیاک چیزیں اور عمل کروصالح، 46 تم جو کچھ بھی کرتے ہو، میں اس کو خُوب جانتا ہوں۔اور بیہ تمہاری اُمّت ایک ہی اُمّت ہے اور میں تمہارار ہوں، پس مجھی سے ڈرو۔ 47

مگر بعد میں لو گوں نے اپنے دین کو آپس میں ٹکڑے ٹکڑے کر لیا۔ ہر گروہ کے پاس جو کچھ ہے اُسی میں وہ مکن ہے <u>48</u> ۔۔۔۔ اچھا، تو چھوڑوانھیں، ڈوبے رہیں اپنی غفلت میں ایک وفت ِ خاص تک ہ<mark>99</mark> کیا یہ سمجھتے ہیں کہ ہم جو انہیں مال اولا دسے مد د دیے جارہے ہیں تو گویا اِنہیں بھلائیاں دینے میں سر گرم ہیں؟ نہیں، اصل معاملے کا اِنہیں شعُور نہیں ہے۔  $\frac{50}{2}$  بھلائیوں کی طرف دوڑنے والے اور سبقت کرکے انہیں یالینے 50Aوالے تو در حقیقت وہ لوگ ہیں جو اپنے رب کے خوف سے ڈرے رہتے ہیں، 51 جو اپنے رب کی آیات پر ایمان لاتے ہیں، <mark>52</mark> جو اینے ربّ کے ساتھ کسی کو شریک نہیں کرتے ، <mark>53</mark> اور جن کا حال یہ ہے کہ دیتے ہیں جو کچھ تھی دیتے ہیں اور دل اُن کے اِس خیال سے کا نیتے رہتے ہیں کہ ہمیں اپنے رہ کی طرف بلٹنا ہے۔ <mark>54</mark> ہم کسی شخص کو <mark>54A</mark> اس کی مقدرت سے زیادہ نکلیف نہیں دیتے، <mark>55</mark> اور ہمارے یاس ایک کتاب ہے، جو ﴿ ہر ایک کا حال ﴾ ٹھیک ٹھیک بتا دینے والی ہے، 56 اور لو گوں پر ظلم بہر حال نہیں کیا جائے گا۔ <mark>57</mark> مگریہ لوگ اس معاملے سے بے خبر ہیں۔ <mark>58</mark> اور ان کے اعمال بھی اُس طریقے سے ﴿ جِسِ كَا أُويِرِ ذَكِرِ كَيا كَيابِ ﴾ مختلف ہیں۔ وہ اپنے یہ كر تُوت كيے چلے جائیں گے یہاں تک كہ جب ہم اُن کے عیّا شوں کو عذاب میں پکڑلیں گے <del>59</del> تو پھروہ ڈ کرانا شروع کر دیں گے <del>60</del> ۔۔۔۔ <del>61</del> اب بند کرواپنی فریاد و فغال، ہماری طرف سے اب کوئی مد دخمہیں نہیں ملنی۔ میری آیات سُنائی جاتی تھیں تو تم ﴿رسُول کی

آواز سُنتے ہی ﴾ اُلٹے پاؤں بھاگ نگلتے تھے، 62 اپنے گھمنڈ میں اُس کو خاطر ہی میں نہ لاتے تھے، اپنی چویالوں میں اُس پر باتیں چھانٹتے 63 اور بکواس کیا کرتے تھے۔

توکیااِن لوگوں نے کبھی اِس کلام پر غور نہیں کیا؟ 64 یاوہ کوئی ایسی بات لایا ہے جو کبھی ان کے اسلاف کے پاس نہ آئی تھی؟ 65 یا یہ اپنے رسُول سے کبھی کے واقف نہ تھے کہ ﴿اَن جَانا آد می ہونے کے باعث ﴾ اُس سے بِدَکتے ہیں؟ 66 یا یہ اس بات کے قائل ہیں کہ وہ مجنُون ہے؟ 67 نہیں، بلکہ وہ حق لایا ہے اور حق ہی ان کی اکثریت کونا گوار ہے۔۔۔۔ اور حق اگر کہیں اِن کی خواہشات کے پیچھے چلتا توزمین اور آسمان اور ان کی ساری آبادی کا نظام در ہم بر ہم ہو جاتا 68 ۔۔۔ نہیں، بلکہ ہم ان کا اپناہی ذکر اُن کے پاس لائے ہیں اور وہ اپنے ذکر سے منہ موڑ رہے ہیں۔ 69

کیاتُوان سے کچھ مانگ رہاہے؟ تیرے لیے تیرے رب کا دیا ہی بہتر ہے اور وہ بہترین رازق ہے۔ <mark>70</mark> تُوتو ان کو سیدھے راستے کی طرف بلا رہاہے۔ مگر جو لوگ آخرت کو نہیں مانتے وہ راہِ راست سے ہٹ کر چلنا جاہتے ہیں۔ <del>71</del>

اگر ہم اِن پرر حم کریں اور وہ تکلیف جس میں آج کل بیہ مُبتلا ہیں، دُور کر دیں توبہ اپنی سرکشی میں بالکل ہی بہک جائیں گے۔ 72 اِن کا حال توبہ ہے کہ ہم نے اِنہیں تکلیف میں مبتلا کیا، پھر بھی بیہ اسپنے رہ کے آگے نہ جھکے اور نہ عاجزی اختیار کرتے ہیں۔ البتہ جب نوبت یہاں تک پہنچ جائے گی کہ ہم اِن پر سخت عذاب کا دروازہ کھول دیں تو یکا یک تم دیکھوگے کہ اس حالت میں بیہ ہر خیر سے مایوس ہیں۔ 73 ہم ط

#### سورةالمومنون حاشيه نمبر: 45 🛕

پچھے دور کو عوں میں انبیاء گاذکر کرنے کے بعد اب آیا گھا انگڑسٹ کہہ کر تمام پیغیروں کو خطاب کرنے کا مطلب یہ نہیں ہے کہ کہیں یہ سارے پیغیر یجاموجو دھے اور ان سب کو خطاب کر کے یہ مضمون ارشاد فرمایا گیا۔ بلکہ اس سے یہ بتانا مقصود ہے کہ ہر زمانے میں مختلف قوموں اور مختلف ملکوں میں آنے والے انبیاء کو یہی ہدایت کی گئی تھی، اور سب کے سب اختلاف زمانہ ومقام کے باوجو دایک ہی حکم کے مخاطب انبیاء کو یہی ہدایت کی گئی تھی، اور سب کے سب اختلاف زمانہ ومقام کے باوجو دایک ہی حکم کے مخاطب شخصے۔ بعد کی آیت میں چو نکہ تمام انبیاء کو ایک اُمّت، ایک جماعت، ایک گروہ ہونے کا نقشہ تھنے جائے گا۔ طرز بیان یہاں ایسا ختیار کیا گیا کہ نگاہوں کے سامنے ان سب کے ایک گروہ ہونے کا نقشہ تھنے جائے گا۔ گویاوہ سارے کے سارے ایک جگہ جمع ہیں اور سب کو ایک ہی ہدایت دے جارہی ہے۔ مگر اس طرز کلام کی اللہ نہنے کہ یہ خطاب شکا گلائے کے بعد بھی سلسلہ نبوت کی لطافت اس وور کے بعض گند ذہن لوگوں کی سمجھ میں نہ آسکی اور وہ اس سے نہ نتیجہ نکال بیٹھے کہ یہ خطاب شکا گلائے کے بعد بھی سلسلہ نبوت کی طرف ہے اور اس سے حضور شکا گلائے کے بعد بھی سلسلہ نبوت کے جاری ہونے کا شوت ماتا ہے۔ تعجب ہے، جو لوگ زبان وادب کے ذوق لطیف سے اس قدر کورے ہیں۔

## سورةالمومنون حاشيهنمبر: 46 🛕

پاک چیزوں سے مراد ایسی چیزیں ہیں جو بجائے خود بھی پاکیزہ ہوں، اور پھر حلال طریقے سے بھی حاصل ہوں۔ طیبات کھانے کی ہدایت کر کے رہبانیت اور دنیا پرستی کے در میان اسلام کی راہ اعتدال کی طرف اشارہ کر دیا گیا۔ مسلمان نہ توراہب کی طرح اپنے آپ کو پاکیزہ رزق سے محروم کر تاہے، اور نہ دنیا پرست کی طرح حرام و حلال کی تمیز کے بغیر ہر چیز پر منہ مار دیتا ہے۔

عمل صالح سے پہلے طیبات کھانے کی ہدایت سے صاف اشارہ اس طرف نکاتا ہے کہ حرام خوری کے ساتھ عمل صالح کے کوئی معنی نہیں ہیں۔ صلاح کے لیے شرط اول ہے ہے کہ آدمی رزق حلال کھائے۔ حدیث عمل صالح کے کوئی معنی نہیں ہیں۔ صلاح کے لیے شرط اول ہے ہے کہ آدمی رزق حلال کھائے۔ حدیث عمیں آتا ہے کہ نبی منگائی آئے نے فرمایا کہ "لوگو، اللہ خود پاک ہے اس لیے پاک ہی چیز کو پیند کرتا ہے "پھر آپ منگائی آئے نے یہ آیت تلاوت فرمائی اور اس کے بعد فرمایا: الرجل یطیل السفی اشعث اغبرو مطعمه حمام و عذی بالحمام یہ میں میں السماء یا رب یا رب فانی یستجاب لذالك ایک شخص لمباسفر كر کے غبار آلودو پر اگذہ حال آتا ہے اور آسمان کی طرف ہاتھ اٹھا كر دعائيں ما نگتا ہے ، یارب یارب، مگر حال ہے ہو تا ہے كہ روٹی اس کی حرام ، کپڑے اس کے حرام ، اور جسم اس کا حرام کی روٹیوں سے پلا ہوا۔ اب كس طرح ایسے شخص کی دعاقبول ہو "۔ (مسلم ، ترذی ، احمد من حدیث ابی ہریرہ رضی اللہ عنہ)۔

# سورةالمومنون حاشيهنمبر: 47 📐

"تمہاری امت ایک ہی امت ہے " یعنی تم ایک ہی گروہ کے لوگ ہوں " امت "کا لفظ اس مجموعہ افراد پر بولا جاتا ہے جو کسی اصل مشتر ک پر جمع ہو۔ انبیاءً چو نکہ اختلاف زمانہ و مقام کے باوجو د ایک عقید ہے ، ایک دین اور ایک دعوت پر جمع تھے ، اس لیے فرمایا گیا کہ ان سب کی ایک ہی امت ہے۔ بعد کا فقرہ خو دبتار ہا ہے کہ وہ اصل مشتر ک کیا تھی جس پر سب انبیاءً جمع تھے۔ (مزید تشر ت کے کے لیے ملاحظہ ہو البقرہ ، آیات میں 130 تا 135۔ 130۔ 130۔ 130۔ 130۔ 23۔ 24۔ 65 تا 85۔ النساء ، 1550 تا 155۔ الاعراف 59۔ 65۔ 75۔ 85۔ یوسف 37 تا 20۔ 24۔ 24 تا 55۔ الانبیاء 71 تا 59۔ الاعراف 59۔ 65۔ 57۔ 85۔ یوسف 37 تا 40۔ مریم ، 49 تا 59۔ الانبیاء 71 تا 59۔

## سورة المومنون حاشيه نمبر: 48 🔺

یہ محض بیان واقعہ ہی نہیں ہے بلکہ اس استدلال کی ایک کڑی بھی ہے جو آغاز سورہ سے چلا آرہاہے۔ دلیل کاخلاصہ بیہ ہے کہ جب نوح سے لے کر حضرت عیسلی تک تمام انبیاءً یہ توحید اور عقیدہ آخرت کی تعلیم دیتے رہے ہیں، تولا محالہ اس سے ثابت ہو تاہے کہ نوع انسانی کا اصل دین یہی اسلام ہے، اور دوسرے تمام مذاہب جو آج پائے جاتے ہیں وہ اسی کی بگڑی ہوئی صور تیں ہیں جو اس کی بعض صداقتوں کو مسخ کر کے اور اس کے اندر بعض من گھڑت باتوں کا اضافہ کر کے بنالی گئی ہیں۔ اب اگر غلطی پر ہیں تو وہ لوگ ہیں جو ان مذاہب کے گرویدہ ہورہے ہیں، نہ کہ وہ جو ان کو چھوڑ کر اصل دین کی طرف بلارہاہے۔

#### سورةالمومنون حاشيه نمبر: 49 🛕

پہلے فقرے اور دوسرے فقرے کے در میان ایک خلاہے جسے بھرنے کے بجائے سامع کے تنخیل پر چھوڑ دیا گیاہے، کیونکہ اس کو تقریر کا پس منظر خود بھر رہاہے۔ پس منظریہ ہے کہ خدا کا ایک بندہ یانچ جھ سال سے لوگوں کو اصل دین کی طرف بلار ہاہے، دلائل سے بات سمجھار ہاہے، تاریخ سے نظیر پیش کر رہاہے، اس کی دعوت کے اثرات و نتائج عملاً نگاہوں کے سامنے آرہے ہیں، اور پھر اس کا ذاتی کر دار بھی اس امر کی ضانت دے رہاہے کہ وہ ایک قابل اعتماد آدمی ہے۔ مگر اس کے باوجو دلوگ صرف یہی نہیں کہ اس باطل میں مگن ہیں جو ان کو باپ داداسے ور نے میں ملاتھا، اور صرف اس حد تک بھی نہیں کہ وہ اس حق کو مان کر نہیں دیتے جوروشن دلائل کے ساتھ پیش کیا جارہاہے، بلکہ وہ ہاتھ دھو کر اس داعی حق کے پیچھے پڑ جاتے ہیں اور ہٹ د ھرمی، طعن، ملامت، ظلم، حجوٹ، غرض کوئی بری سے بری تدبیر بھی اس کی دعوت کو نیجا د کھانے کے لیے استعمال کرنے سے نہیں چو کتے۔ اس صورت حال میں اصل دین حق کی وحدت، اور بعد کے ایجاد کر دہ مذاہب کی حقیقت بیان کرنے کے بعد یہ کہنا کہ "حچوڑوانہیں، ڈویے رہیں اپنی غفلت میں، "خو د بخو د اس معنی پر دلالت کر تاہے کہ "اچھا،اگریہ لوگ نہیں مانتے اور اپنی گمر اہیوں ہی میں مگن رہنا عاہتے ہیں تو حیور وانہیں۔"اس" حیور و" کو بالکل لفظی معنوں میں لے کریہ سمجھ بیٹھنا کہ "اب تبلیغ ہی نہ کرو"، کلام کے تیوروں سے نا آشائی کا ثبوت ہو گا۔ ایسے مواقع پریہ بات تبلیغ و تلقین سے روکنے کے لیے نھیں بلکہ غافلوں کو جھنجھوڑنے کے لیے کہی جایا کرتی ہے۔ پھر "ایک وقت خاص تک" کے الفاظ میں ایک بڑی گہری تنبیہ ہے جو بیہ بتارہی ہے کہ غفلت کا بیہ استغراق زیادہ دیر تک نہیں رہ سکے گا، ایک وقت آنے والا ہے جب بیہ چونک پڑیں گے اور انہیں پتہ چل جائے گا کہ بلانے والا جس چیز کی طرف بلار ہاتھاوہ کیا تھی اور بیہ جس چیز میں مگن تھے وہ کیسی تھی۔

## سورةالمومنون حاشيه نمبر: 50 △

اس مقام پر آغاز سورہ کی آیتوں پر پھرایک نگاہ ڈال کیجے۔اسی مضمون کو اب پھر ایک دوسرے انداز سے دہر ایا جار ہاہے۔ بیہ لوگ" فلاح "اور" خیر "اور "خوش حالی "کا ایک محدود مادی تصور رکھتے تھے۔ ان کے نز دیک جس نے اچھا کھانا، اچھالباس، اچھاگھریالیا، جو مال واولا دسے نواز دیا گیا، اور جسے معاشرے میں نام و نمو د اور رسوخ واثر حاصل ہو گیا،اس نے بس فلاح پالی۔اور جو اس سے محروم رہ گیاوہ ناکام ونامر ادر ہا۔اس بنیادی غلط فنہی سے وہ پھر ایک اور اس سے بھی زیادہ بڑی غلط فنہی میں مبتلا ہو گئے ، اور وہ بیہ تھی کہ جسے اس معنی میں فلاح نصیب ہے وہ ضرور راہ راست پر ہے ، بلکہ خدا کا محبوب ہے ، ورنہ کیسے ممکن تھا کہ اسے بیہ کا میابیاں حاصل ہو تیں۔ اور اس کے برعکس جو اس فلاح سے ہم کو علانیہ محروم نظر آرہاہے وہ یقیناً عقیدے اور عمل میں گمر اہ اور خدا (یا خداؤں) کے غضب میں گر فتار ہے۔ اس غلط فنہی کو، جو در حقیقت مادہ پر ستانہ نقطہ نظر رکھنے والوں کی ضلالت کے اہم ترین اسباب میں سے ہے، قر آن میں جگہ جگہ بیان کیا گیاہے، مختلف طریقوں سے اس کی تر دید کی گئی ہے، اور طرح طرح سے یہ بتایا گیاہے کہ اصل حقیقت کیا ہے (مثال کے طوریر ملاحظہ ہو البقرہ، آیت 126، 212۔ الاعراف 32۔ التوبہ 55۔ 69۔ 85۔ یونس 17- بود 3-27 تا 31- 38- 39- الرعد 26- الكهف 28- 32 تا 43- 103 تا 105- مريم 77 تا 80- ظه ، 132،131 ـ الانبياء 44 ـ مع حواشي) ـ

اس سلسلے میں چند اہم حقیقتیں ایسی ہیں کہ جب تک آدمی ان کو اچھی طرح نہ سمجھ لے اس کا ذہن مجھی صاف نہیں ہو سکتا۔

اول میہ کہ"انسان کی فلاح"اس سے وسیع تر اور بلند تر چیز ہے کہ اسے کسی فردیا گروہ یا قوم کی محض مادی خوش حالی اور وقتی کامیابی کے معنی میں لے لیاجائے۔

دوم یہ کہ فلاح کواس محدود معنی میں لینے کے بعد اگر اسی کوحق و باطل اور خیر و شر کا معیار قرار دے لیا جائے تو یہ ایک ایسی بنیادی گمر اہی بن جاتی ہے جس سے نکلے بغیر ایک انسان تبھی عقیدہ و فکر اور اخلاق و سیرت میں راہ راست یا ہی نہیں سکتا

سوم ہیر کہ فی الاصل دار الجزانہیں بلکہ دار الامتحان ہے۔ یہاں اخلاقی جزاو سزااگر ہے بھی تو بہت محدود پیانے پر اور ناقص صورت ہیں ہے، اور امتحان کا پہلوخو داس میں بھی موجو دہے۔ اس حقیقت کو نظر انداز کر کے یہ سمجھ لینا کہ یہاں جس کوجو نعمت بھی مل رہی ہے وہ "انعام " ہے اور اس کا ملنا انعام پانے والے کے برحق اور صالح اور محبوب رب ہونے کا ثبوت ہے، اور جس پر جو آفت بھی آرہی ہے وہ "سزا" ہے اور اس کی دلیل ہے کہ سزا پانے والا باطل پر ہے، غیر صالح ہے، اور مغضوب بارگاہ خداوندی ہے، یہ سب پچھ در حقیقت ایک بہت بڑی غلط فہمی بلکہ حمادت ہے جس سے بڑھ کر شاید ہی کوئی دو سری چیز ہمارے تصور حق اور معیار اخلاق کو بگاڑ دینے والی ہو۔ ایک طالب حقیقت کو اول قدم پر یہ سمجھ لینا چاہے کہ یہ دنیا دراصل ایک امتحان گاہ ہے اور یہاں بے شار مختلف صور توں سے افراد کا، قوموں کا اور تمام انسانوں کا امتحان ہو رہا ہے۔ اس امتحان کے دوران میں جو مختلف حالات لوگوں کو پیش آتے ہیں وہ جزا و سزا کے امتحان ہو رہا ہے۔ اس امتحان کے دوران میں جو مختلف حالات لوگوں کو پیش آتے ہیں وہ جزا و سزا کے وخدا کے ہاں محبوب یا مغضوب ہونے کی علامات قرار دے لیاجائے۔

چہارم یہ کہ فلاح کا دامن یقیناً تق اور نیکی کے ساتھ بندھاہواہے، اور بلاشک وریب یہ ایک حقیقت ہے کہ باطل اور بدی کا انجام خسر ان ہے۔ لیکن اس دنیا میں چو نکہ باطل اور بدی کے ساتھ عارضی و نمائش فلاح، اور اسی طرح حق اور نیکی کے ساتھ ظاہری اور وقتی خسر ان ممکن ہے، اور اکثر و بیشتر یہ چیز دھو کہ دینے والی ثابت ہوتی ہے، اس لیے حق وباطل اور خیر وشرکی جانچ کے لیے ایک مستقل کسوٹی کی ضرورت ہے جس میں دھوکے کا خطرہ نہ ہو۔ انبیاء علیم السلام کی تعلیمات اور آسمانی کتابیں ہم کو وہ کسوٹی بہم پہنچاتی ہیں، انسانی عقل عام (Commonsense) اس کی صحت کی تصدیق کرتی ہے اور معروف و منکر کے مشرک وجد انی تصورات اس پر گواہی دیے ہیں۔

پنجم ہے کہ جب کوئی شخص یا قوم ایک طرف تو حق سے منحرف اور فسق و فجور اور ظلم و طغیان میں مبتلا ہو، اور دوسری طرف اس پر نعمتوں کی بارش ہو رہی ہو، تو عقل اور قر آن دونوں کی روسے یہ اس بات کی کھلی دوسرے کہ خدنے اس کو شدید تر آزمائش میں ڈال دیا ہے اور اس پر خدا کی رحمت نہیں بلکہ اس کا عضب مسلط ہو گیا ہے۔ اسے غلطی پر چوٹ لگتی تو اس کے معنی یہ ہوتے کہ خدا ابھی اس پر مہر بان ہے، غضب مسلط ہو گیا ہے۔ اسے غلطی پر چوٹ لگتی تو اس کے معنی یہ ہوتے کہ خدا ابھی اس پر مہر بان ہے، منزاد سے خت سخت منزاد سے کا فیصلہ کر لیا گیا ہے اور اس کی کشتی اس لیے تیر رہی ہے کہ خوب بھر کر ڈو ہے۔ اس کے بر عکس مبزاد سے کا فیصلہ کر لیا گیا ہے اور اس کی کشتی اس لیے تیر رہی ہے کہ خوب بھر کر ڈو ہے۔ اس کے بر عکس جہاں ایک طرف سچی خدا پر ستی ہو، اخلاق کی پاکیزگی ہو، معاملات میں راستبازی ہو، خلق خدا کے ساتھ حسن سلوک اور رحمت و شفقت ہو، اور دوسری طرف مصائب اور شدائد اس پر موسلاد ھار برس رہے ہوں اور چوٹوں پر چوٹیں اسے لگ رہی ہوں، تو یہ خدا کے غضب کی نہیں اس کی رحمت ہی کی علامت ہے۔ سنار اس سونے کو تیار ہا ہے تا کہ خوب تکھر جائے اور دنیا پر اس کاکامل المعیار ہونا ثابت ہو جائے۔ دنیا ہے۔ سنار اس سونے کو تیار ہا ہے تا کہ خوب تکھر جائے اور دنیا پر اس کاکامل المعیار ہونا ثابت ہو جائے۔ دنیا کے بازار میں اس کی قیت نہ بھی اٹھے تو پر وانہیں۔ سنار خود اس کی قیت دے گا، بلکہ اپنے فضل سے مزید

عطا کرے گا۔اس کے مصائب اگر غضب کا پہلور کھتے ہیں توخو د اس کے لیے نہیں بلکہ اس کے دستمنوں ہی کے لیے رکھتے ہیں، یا پھر اس سوسائٹی کے لیے جس میں صالحین ستائے جائیں اور فساق نوازے جائیں۔

# سورةالمومنون حاشيهنمبر: 50 △

اردوزبان کی رعایت سے ہم نے آیت ۲۱ کا ترجمہ پہلے کر دیا ہے اور آیت ۵۷ تا ۲۰ کا ترجمہ بعد میں ہے۔ کسی کو بیہ غلط فنہی نہ ہو کہ آیت ۲۱ کا ترجمہ چھوٹ گیاہے۔

# سورةالمومنون حاشيهنمبر: 51 △

لینی وہ دنیامیں خداسے بے خوف اور بے فکر ہو کر نہیں رہتے کہ جو دل چاہے کرتے رہیں اور مجھی نہ سوچیں کہ اور کی خدا بھی ہے جو ظلم اور زیادتی پر پکڑنے والا ہے ، بلکہ ان کے دل میں ہر وفت اس کاخوف رہتا ہے اور وہی انہیں برائیوں سے روکتار ہتا ہے۔

#### سورةالمومنون حاشيهنمبر: 52 🔼

آیات سے مراد دونوں طرح کی آیات ہیں، وہ بھی جو خدا کی طرف سے اس کے انبیاءً پیش کرتے ہیں، اور وہ بھی جو انسان کے انبیاءً پیش کرتے ہیں، اور وہ بھی جو انسان کے اپنے نفس میں اور ہر طرف آفاق میں پھیلی ہوئی ہیں۔ آیات کتاب پر ایمان لاناان کی تصدیق کرنا ہے، اور آیات آفاق و اَنفُس پر ایمان لاناان حقیقوں پر ایمان لانا ہے جن پر وہ دلالت کر رہی ہیں

## سورةالمومنون حاشيهنمبر: 53 △

اگرچہ آیات پر ایمان سے خود ہی ہے لازم آتا ہے کہ انسان توحید کا قائل ومعتقد ہو ، لیکن اس کے باوجود شرک نہ کرنے کا ذکر الگ اس لیے کیا گیا ہے کہ بسااو قات انسان آیات کو مان کر بھی کسی نہ کسی طور کے شرک میں مبتلار ہتا ہے۔ مثلاً ریا، کہ وہ بھی ایک طرح کا شرک ہے۔ یاا نبیاءً اور اولیاء کی تعلیم میں ایسامبالغہ جو شرک تک پہنچا دے۔ یاغیر اللہ سے دعا اور استعانت۔ یابر ضاور غبت اربابٌ مِن دون اللہ کی بندگی و

اطاعت اور غیر اللی قوانین کا اتباع۔ پس ایمان بآیات اللہ کے بعد شرک کی نفی کا الگ ذکر کرنے کے معنی یہ ہیں کہ وہ اللہ کے لیے ہیں، اس کے ساتھ کسی اور یہ ہیں کہ وہ اللہ کے لیے ہیں، اس کے ساتھ کسی اور کی بندگی کا شائبہ تک لگا نہیں رکھتے۔

#### سورةالمومنون حاشيه نمبر: 54 △

عربی زبان میں " دینے " (ایتاء) کا لفظ صرف مال یا کوئی مادی چیز دینے ہی کے معنی میں استعال نہیں ہوتا بلکہ معنوی چیزیں دینے کے معنی میں بھی بولا جاتا ہے، مثلاً کسی شخص کی اطاعت قبول کر لینے کے لیے کہتے ہیں کہ اتیتۂ من نفسی بلکہ من نفسی القبول کسی شخص کی اطاعت سے انکار کر دینے کے لیے کہتے ہیں اتیتۂ من نفسی الابائۃ۔ پس اس دینے کامطلب صرف یہی نہیں ہے کہ وہ راہ خدامیں مال دیتے ہیں، بلکہ اس کا مطلب اللہ کے حضور طاعت و بندگی پیش کرنے پر بھی حاوی ہے۔

اس معنی کے کیاظ سے آیت کا پورامفہوم یہ ہوا کہ وہ اللہ کی فرمانبر داری میں جو پچھ بھی نیکیاں کرتے ہیں، اور پچھ بھی خدمات انجام دیتے ہیں، جو پچھ بھی قربانیاں کرتے ہیں، ان پر وہ پھولتے نہیں ہیں، غرور تقویٰ اور پندار خدارسیدگی میں مبتلا نہیں ہوتے، بلکہ اپنے مقدور بھر سب پچھ کرکے بھی ڈرتے رہتے ہیں کہ خدا جانے یہ قبول ہو یانہ ہو، ہمارے گناہوں کے مقابلے میں وزنی ثابت ہو یانہ ہو، ہمارے رب کے ہاں ہماری مغفرت کے لیے کافی ہو یانہ ہو، یہی مطلب ہے جس پر وہ حدیث روشنی ڈالتی ہے جو احمد، تر مذی، این ماجہ، عالم اور ابن جریر نے نقل کی ہے کہ حضرت عائشہ نے نبی منگائی اس دریافت کیا" یارسول اللہ منگائی آئی اکس سوال علم مطلب ہے ہوئی کرتے ہوئے اللہ سے ڈرے "؟اس سوال سے معلوم ہوا کہ حضرت عائشہ اسے: یکا تون منا اور ثر اب نوشی کرتے ہوئے اللہ سے ڈرے ہیں جو پچھ سے معلوم ہوا کہ حضرت عائشہ اسے: یکا تون منا افزی میں لے ربی تھیں، یعن "کرتے ہیں جو پچھ

وهویخاف الله عزو جل"، "نہیں، اے صدیق کی بیٹی اس سے مراد وہ شخص ہے جو نماز پڑھتا ہے، روزے رکھتا ہے، زکوۃ دیتا ہے اور پھر الله عزوجل سے ڈرتار ہتا ہے "۔ اس جواب سے پتہ چلا کہ آیت کی صحیح قرات: یَاتُونَ نہیں بلکہ یُوْتُونَ ہے، اور بیدیوُتُونَ صرف مال دینے کے محدود معنی میں نہیں ہے بلکہ طاعت بجانے کے وسیع معنی میں ہے۔

یہ آیت بتاتی ہے کہ ایک مومن کس قلبی کیفیت کے ساتھ اللہ کی بندگی کرتا ہے۔ اس کی مکمل تصویر حضرت عمر کی وہ حالت ہے کہ عمر بھر کی بے نظیر خدمات کے بعد جب دنیا سے رخصت ہونے لگتے ہیں تو خدا کے محاسبے سے ڈرتے ہوئے جاتے ہیں اور کہتے ہیں کہ اگر آخرت میں برابر سرابر بھی چھوٹ جاؤں تو غذمات کے محاسبے سے ڈرتے ہوئے جاتے ہیں اور کہتے ہیں کہ اگر آخرت میں برابر سرابر بھی چھوٹ جاؤں تو غذمات کے محاسبے کے مومن طاعت کرتا ہے پھر بھی ڈرتار ہتا ہے اور منافق معصیت کرتا ہے پھر بھی ڈرتار ہتا ہے۔

# سورةالمومنون حاشيه نمبر: 54A 🔼

واضح رہے کہ آیت ۲۱ کا ترجمہ آیات ۵۷سے پہلے کیا جاچکا ہے۔ یہاں سے آیت ۱۲ کا ترجمہ شروع ہو تا ہے۔

## سورةالمومنون حاشيهنمبر: 55 △

اس سیاق و سباق میں بیہ فقرہ اپنے اندر بڑی گہری معنویت رکھتا ہے جسے اچھی طرح سمجھنے کی کوشش کرنی چاہیے۔ پچھلی آیتوں میں بتایا گیا ہے کہ بھلائیاں لوٹے والے اور سبقت کرکے انہیں پالینے والے دراصل کون لوگ ہیں اور ان کی صفات کیا ہیں۔ اس مضمون کے بعد فوراً ہی بیہ فرمایا کہ ہم کسی کو اس کی مقدرت سے زیادہ کی تکلیف نہیں دیتے، بیہ معنی رکھتا ہے کہ بیہ سیرت، بیہ اخلاق اور بیہ کر دار کوئی فوق البشری چیز نہیں ہے۔ تم ہی جیسے گوشت پوست کے انسان اس روش پر چل کر دکھارہے ہیں۔ لہذا تم بیہ نہیں کہہ سکتے

کہ تم سے کسی الیں چیز کا مطالبہ کیا جارہا ہے جو انسانی مقدرت سے باہر ہے۔ انسان کو تو مقدرت اس رویے کی بھی حاصل ہے جس پر تمہاری اپنی قوم کے چند اہل ایمان چل رہے ہیں۔ اب فیصلہ جس چیز پر ہے وہ صرف بیہ ہے کہ ان دونوں امکانی رویوں میں سے کون ایمان چل رہے ہیں۔ اب فیصلہ جس چیز پر ہے وہ صرف بیہ ہے کہ ان دونوں امکانی رویوں میں سے کون کس کا انتخاب کرتا ہے۔ اس انتخاب میں غلطی کر کے اگر آج تم اپنی ساری محنتیں اور کوششیں برائیاں سمیٹنے میں صرف کر دیتے ہو اور بھلائیوں سے محروم رہ جاتے ہو، تو کل اپنی اس حماقت کا خمیازہ بھگتنے سے تم کو یہ جھوٹی معذرت نہیں بچا سکے گی کہ بھلائیوں تک چہنچنے کا راستہ ہماری مقدرت سے باہر تھا۔ اس وقت بیہ عذر پیش کرو گے تو تم سے بو چھا جائے گا کہ اگر یہ راستہ انسانی مقدرت سے باہر تھا تو تم ہی جیسے بہت سے مذر پیش کرو گے تو تم سے بو چھا جائے گا کہ اگر یہ راستہ انسانی مقدرت سے باہر تھا تو تم ہی جیسے بہت سے انسان اس پر چلنے میں کیسے کامیاب ہو گئے۔

# سورةالمومنون حاشيهنمبر: 56 ▲

کتاب سے مراد ہے نامہ اعمال جو ہر ایک شخص کا الگ الگ مرتب ہورہا ہے ، جس میں اس کی ایک ایک ابت ، ایک ایک حرکت ، حتی کہ خیالات اور ارادوں تک کی ایک ایک حالت ثبت کی جارہی ہے۔ اس کے متعلق سورہ کہف میں فرمایا گیا ہے کہ وَ وُضِعَ انْکِ تُبُ فَتَرَی الْمُجُومِیْنَ مُشْفِقِیْنَ مِمّا فِیْدِو وَ مِنْ اللّٰهِ اللّٰهُ اللّٰهِ اللّٰهِ اللّٰهُ اللّٰلِلْ اللّٰهُ اللّٰهُ اللّٰلِلْ اللّٰهُ اللّٰلِلْ اللّٰهُ اللّٰلِلْ اللّٰلِلْ اللّٰهُ اللّٰلِلْ الللّٰلِلْ اللّٰلِلْ اللّٰلِلْ الللّٰلِلْ الللللللللّٰلِلْ اللّٰلِلْ اللّٰلِلْ اللللللللللللللللللللللللللللللل

# سورةالمومنون حاشيهنمبر: 57 🛆

لینی نہ توکسی کے ذمے کوئی ایساالزام تھو پا جائے گا جس کاوہ در حقیقت قصور وار نہ ہو، نہ کسی کی کوئی ایسی نیکی ماری جائے گی جسکے صلے کاوہ فی الواقع مستحق ہو، نہ کسی کو بیجا سزادی جائے گی اور نہ کسی کو حق کے مطابق بیجا انعام سے محروم رکھا جائے گا۔

# سورةالمومنون حاشيهنمبر: 58 🔺

یعنی اس امر سے کہ جو بچھ وہ کررہے ہیں، کہہ رہے ہیں اور سوچ رہے ہیں، بیہ سب بچھ کہیں درج ہور ہاہے، اور کبھی اس کا حساب ہونے والا ہے۔

# سورةالمومنون حاشيه نمبر: 59 🛕

"عیاش" یہاں مُتُرفِیْنَ کا ترجمہ کیا گیاہے۔ مُتُرفِیْنَ اصل میں ان لوگوں کو کہتے ہیں جو دنیوی مال و دولت کو پاکر مزے کر رہے ہوں اور خداو خلق کے حقوق سے غافل ہوں۔ اس لفظ کا صحیح مفہوم لفظ عیاش سے ادا ہو جاتا ہے، بشر طیکہ اسے صرف شہوت رانی کے معنی میں نہ لیا جائے بلکہ عیش کوشی کے وسیع تر معنوں میں لیاجائے۔

عذاب سے مرادیہاں غالباً آخرت کاعذاب نہیں بلکہ دنیا کاعذاب ہے جواسی زندگی میں ظالموں کو دیکھنا بڑے۔

# سورةالمومنون حاشيهنمبر: 60 🔼

اصل میں لفظ مجنی استعمال کیا گیاہے جو بیل کی اس آواز کو کہتے ہیں جو سخت تکلیف کے وقت وہ نکالتاہے۔
یہ لفظ یہاں محض فریاد و فغان کے معنی میں نہیں بلکہ اس شخص کی فریاد و فغان کے معنی میں بولا گیاہے جو
کسی رحم کا مستحق نہ ہو۔ اس میں تحقیر اور طنز کا انداز چھیا ہواہے۔ اس کے اندریہ معنی پوشیدہ ہیں کہ "اچھا،
اب جو اپنے کر تو توں کا مز انچکھنے کی نوبت آئی توبلبلانے لگے

# سورةالمومنون حاشيهنمبر: 61 🛆

لعنی اس وقت ان سے بیہ کہاجائے گا۔

### سورةالمومنون حاشيهنمبر: 62 🔼

یعنی اس کی بات سننا تک تمهمیں گوارانہ تھا۔ یہ تک بر داشت نہ کرتے تھے کہ اس کی آواز کان میں پڑے۔

## سورةالمومنون حاشيهنمبر: 63 🔺

اصل میں لفظ" لمبوراً" استعال کیا گیاہے۔ سمر کے معنی ہیں رات کے وقت بات چیت کرنا، گپیں ہانکنا، قصے کہانیاں کہنا۔ دیہاتی اور قصباتی زندگی میں بیر راتوں کی گپیں عموماً چو پالوں میں ہوا کرتی ہیں، اور یہی اہل مکہ کا بھی دستور تھا۔

# سورة المومنون حاشيه نمبر: 64 🔺

یعنی کیاان کے اس رویے کی وجہ یہ ہے کہ اس کلام کو انہوں نے سمجھاہی نہیں اس لیے وہ اسے نہیں مانے؟
ظاہر ہے کہ یہ وجہ نہیں ہے۔ قر آن کوئی چیستان نہیں ہے، کسی نا قابل فہم زبان میں نہیں ہے۔ کسی ایسے
مضمون اور موضوع کلام پر مشتمل نہیں ہے جو آدمی کی سمجھ سے بالاتر ہو۔ وہ اس کی ایک ایک بات اچھی
طرح سمجھتے ہیں اور مخالفت اس لیے کرتے ہیں کہ جو کچھ وہ پیش کر رہا ہے اسے نہیں ماننا چاہتے، نہ اس لیے
کہ انہوں نے سمجھنے کی کوشش کی اور سمجھ میں نہ آیا۔

# سورةالمومنون حاشيهنمبر: 65 🛆

یعنی کیاان کے انکار کی وجہ بیہ ہے کہ وہ ایک نرالی بات پیش کر رہاہے جس سے انسانی کان مجھی آشاہی نہ ہوئے تھے؟ ظاہر ہے کہ یہ وجہ بھی نہیں ہے۔ خدا کی طرف سے انبیاءً کا آنا، کتابیں لے کر آنا، توحید کی دعوت دینا، آخرت کی باز پر س سے ڈرانا، اور اخلاق کی معروف بھلائیاں پیش کرنا، ان میں سے کوئی چیز بھی ایسی نہیں ہے جو تاریخ میں آج پہلی مرتبہ رونما ہوئی ہو، اور اس سے پہلے مجھی اس کا ذکر نہ سنا گیا ہو۔ ان

کے گردوپیش عراق، شام اور مصر میں انبیاءً پر انبیاءً آئے ہیں جنہوں نے یہی باتیں پیش کی ہیں اور یہ لوگ اس سے ناواقف نہیں ہیں۔ خود ان کی اپنی سر زمین میں ابراہیم اور اساعیل علیہا السلام آئے، ہود اور صالح اور شعیب علیہم السلام آئے، ان کے نام آج تک ان کی زبانوں پر ہیں، ان کو یہ خود فرستادہ الہی مانتے ہیں، اور ان کو یہ بھی معلوم ہے کہ وہ مشرک نہ تھے بلکہ خدائے واحد کی بندگی سکھاتے تھے۔ اس لیے در حقیقت ان کے انکار کی یہ وجہ بھی نہیں ہے کہ ایک بالکل ہی انو کھی بات سن رہے ہیں جو بھی نہ سنی گئ تھی۔ (مزید تشر تے کے لیے ملاحظہ ہو الفر قان، حاشیہ 84۔ السجدہ، حاشیہ 5۔ سباء، حاشیہ 35)۔

# سورةالمومنون حاشيه نمبر: 66 🔺

یعنی کیاان کے انکار کی وجہ ہے ہے کہ ایک بالکل اجنبی آدمی جس سے ہے کہی کے واقف نہ ہے ،اچانک ان

کے در میان آکھڑ اہوا ہے اور کہتا ہے کہ جھے مان لو۔ ظاہر ہے کہ بیا بات بھی نہیں ہے۔ جو شخص ہے دعوت
پیش کر رہا ہے وہ ان کی اپنی بر ادری کا آدمی ہے۔ اس کی نہی شر افت ان سے مخفی نہیں۔ اس کی ذاتی زندگ

ان سے چھی ہوئی نہیں۔ بچپن سے جو انی اور جو انی سے بڑھا پے کی سر حد تک وہ ان کے سامنے پہنچا ہے۔

اس کی صدافت سے۔ اس کی راستبازی سے، اس کی امانت سے، اس کی بے داغ سیر ت سے بہ خوب واقف

ہیں۔ اس کو خود امین کہتے رہے ہیں۔ اس کی دیانت پر ان کی ساری بر ادری بھر وسہ کرتی رہی ہے۔ اس

کے بد ترین دشمن تک میانتے ہیں کہ وہ کبھی جھوٹ نہیں بولتا ہے۔ اس کی پوری جو انی عفت اور پاکدامنی

کے ساتھ گزری ہے۔ سب کو معلوم ہے کہ وہ نہایت شریف اور نہایت نیک آدمی ہے۔ طلم ہے، حق پہند

ہے۔ امن پہند ہے۔ جگڑوں سے کنارہ کش ہے۔ معاطے میں کھر اہے۔ قول و قرار کا پکا ہے۔ ظلم نہ خود

کر تا ہے نہ ظالموں کا ساتھ دیتا ہے۔ کسی حق دار کاحق ادا کرنے میں اُس نے کبھی کو تابی نہیں کی ہے۔ ہر

مصیبت زدہ، بے کس، حاجت مند کے لیے اس کا دروازہ ایک رہیم وشفیق ہدرد کا دروازہ ہے۔ پھر وہ میں مصیبت زدہ، بے کس، حاجت مند کے لیے اس کا دروازہ ایک رہے موقیق ہدرد کا دروازہ ہے۔ پھر وہ میے

بھی جانتے ہیں کہ نبوّت کے دعوے سے ایک دن پہلے تک بھی کسی نے اس کی زبان سے کوئی ایسی بات نہ سنی تھی جس سے بیہ شبہہ کیا جا سکتا ہو کہ کسی دعوے کی تیاریاں کی جار ہی ہیں۔اور جس روز اس نے دعویٰ کیااس کے بعد سے آج تک وہ ایک ہی بات کہتارہاہے۔ کوئی پلٹی اُس نے نہیں کھائی ہے۔ کوئی ردوبدل اپنے دعوے اور دعوت میں اس نے نہیں کیا ہے۔ کوئی تدریجی ارتقاءاس کے دعووں میں نظر نہیں آتا کہ کوئی بیر گمان کر سکے کہ آہستہ آہستہ قدم جما جما کر دعووں کی وادی میں پیش قدمی کی جارہی ہے۔ پھراس کی زندگی اس بات پر بھی گواہ ہے کہ جو پچھ اس نے دوسروں سے کہاہے وہ پہلے خود کر کے د کھایا ہے۔اس کے قول اور عمل میں تضاد نہیں ہے۔ اس کے پاس ہاتھی کے دانت نہیں ہیں کہ دکھانے کے اور ہوں اور چبانے کے اور۔ وہ دینے کے باٹ الگ اور لینے کے باٹ الگ نہیں رکھتا۔ ایسے جانے بوجھے اور جانچے پر کھے آدمی کے متعلق وہ یہ نہیں کہہ سکتے کہ ''صاحب دودھ کا جلا چھاچھ کو پھونک پھونک کر بیتیا ہے، بڑے بڑے فریبی آتے ہیں اور دل موہ لینے والی باتیں کر کے اوّل اعتبار جمالیتے ہیں، بعد میں معلوم ہو تاہے کہ سب محض چکمہ ہی چکمہ تھا، یہ صاحب بھی یا خبر اصل میں کیا ہوں اور بناوٹ کا ملمع اترنے کے بعد کیا کچھ ان کے اندر سے نِکل آئے، اس لیے ان کومانتے ہوئے ہمارا توماتھا ٹھنکتا ہے "۔ (اس سلسلے میں مزید تشریح کے لیے ملاحظہ ہو تفہیم القرآن، الانعام، حاشیہ نمبر ۲۱۔ یونس، حاشیہ نمبر ۲۱، بنی اسرائیل،حاشیه نمبر۵•۱)۔

#### سورةالمومنون حاشيه نمبر: 67 🛕

یعنی کیاان کے انکار کی وجہ بیہ ہے کہ واقعی وہ محمد صلی اللہ علیہ وسلم کو مجنون سمجھتے ہیں؟ ظاہر ہے کہ بیہ بھی اصل وجہ نہیں ہے ، کیونکہ زبان سے چاہے وہ کچھ ہی کہتے رہیں، دلوں میں تو ان کے دانائی وزیر کی کے قائل ہیں۔علاوہ بریں ایک پاگل اور ایک ہوش مند آدمی کا فرق کوئی ایسا چھپا ہوا تو نہیں ہوتا کہ دونوں میں تمیز کرنامشکل ہو۔ آخرا یک ہٹ دھرم ،اور بے حیا آدمی کے سواکون اس کلام کوسن کریہ کہہ سکتا ہے کہ یہ کسی دیوانے کاکلام ہے ،اور اس شخص کی زندگی کو دیکھ کریہ رائے ظاہر کر سکتا ہے کہ یہ کسی مخبوط الحواس آدمی کی زندگی ہے ؟ بڑا ہی عجیب ہے وہ جنون (یامستشر قین مغرب کی بکواس کے مطابق مرگی کا وہ دورہ) جس میں آدمی کی زندگی ہے قر آن جیساکلام نکلے اور جس میں آدمی ایک تحریک کی ایسی کامیاب راہ نمائی کرے کہ اینے ہی ملک کی نہیں، دنیا بھرکی قسمت بدل ڈالے۔

#### سورة المومنون حاشيه نمبر: 68 🔺

اس مخضر سے جملے میں ایک بڑی بات کہی گئی ہے جسے اچھی طرح سمجھنے کی کوشش کرنی چاہیے۔ دنیا میں نادان لو گوں کی بالعموم یہ روش ہوتی ہے کہ جو شخص ان سے حق بات کہتا ہے وہ اس سے ناراض ہو جاتے ہیں۔ گویاان کامطلب بیہ ہو تاہے کہ بات وہ کہی جائے جو ان کی خواہش کے مطابق ہو،نہ کہ وہ جو حقیقت اور واقعہ کے مطابق ہو۔ حالا نکہ حقیقت بہر حال حقیقت ہی رہتی ہے خواہ وہ کسی کو پیند ہویانا پیند۔ تمام دنیا کی متفقه خواہش بھی کسی واقعه کو غیر واقعه اور کسی امرحق کو غیرحق نہیں بناسکتی، کجا که حقائق اور واقعات ا یک ایک شخص کی خواہشات کے مطابق ڈھلا کریں اور ہر آن بے شار متضاد خواہشوں سے ہم آ ہنگ ہوتے رہیں۔ حماقت مآب ذہن تبھی یہ سوچنے کے زحمت گوارا نہیں کرتے کہ حقیقت اور ان کی خواہش کے در میان اگر اختلاف ہے تو بیہ قصور حقیقت کا نہیں بلکہ ان کے اپنے نفس کا ہے۔ وہ اس کی مخالفت کر کے اس کا پچھ نہ بگاڑ سکیں گے ، اپناہی پچھ بگاڑ لیں گے۔ کا ئنات کا پیہ عظیم الشان نظام جن اٹل حقائق اور قوانین یر مبنی ہے ان کے زیر سابیر ستے ہوئے انسان کے لیے اس کے سواکوئی جاراہی نہیں ہے کہ اپنے خیالات، خواہشات اور طرز عمل کو حقیقت کے مطابق بنائے، اور اس غرض کے لیے ہر وقت دلیل، تجربے اور مشاہدے سے بیہ جاننے کی کوشش کر تارہے کہ حقیقت نفس الامری کیا ہے۔ صرف ایک بے و قوف ہی

یہاں پہ طرز فکروعمل اختیار کر سکتاہے کہ جو کچھ وہ سمجھ بیٹھاہے، یا جو کچھ اس کا جی چاہتاہے کہ ہو، یا جو کچھ اس کا جی چاہتاہے کہ ہو، یا جو کچھ اس کا جی جاہتاہے کہ ہو، یا جو کچھ اس کی بنا پر وہ فرض کر چکاہے کہ ہے یا ہو ناچاہیے، اس پر جم کر رہ جائے اور اس کے خلاف کسی کی مضبوط سے مضبوط اور معقول سے معقول دلیل کو بھی سننا گوارانہ کرے۔

## سورةالمومنون حاشيه نمبر: 69 🔺

یہاں لفظ ذکر کے تین معنی ممکن ہیں اور تینوں ہی صحیح بیٹھتے ہیں:

(1) ذکر جمعنی بیان فطرت۔اس لحاظ سے آیت کا مطلب یہ ہوگا کہ ہم کسی دو سرے عالم کی باتیں نہیں کر رہے ہیں، تاکہ رہم کسی دو سرے عالم کی باتیں نہیں کر رہے ہیں، تاکہ وہ بین بلکہ ان کی اپنی ہی حقیقت اور فطرت اور اس کے مقتضیات ان کے سامنے پیش کر رہے ہیں، تاکہ وہ اپنے اس بھولے ہوئے سبق کو یاد کریں، مگر وہ اسے قبول کرنے سے کتر ارہے ہیں۔ان کا یہ فرار کسی غیر متعلق چیز سے نہیں بلکہ اپنے ہی ذکر سے ہے۔

(2) ذکر بمعنیٰ نصیحت۔ اس کی روسے آیت کی تفسیر یہ ہو گی کہ جو پچھ پیش کیا جارہاہے یہ ان ہی کے بھلے کے لیے ایک نصیحت ہے، اور ان کا یہ فرار کسی اور چیز سے نہیں اپنی ہی بھلائی کی بات سے ہے۔ کے لیے ایک نصیحت ہے، اور ان کا یہ فرار کسی اور چیز سے نہیں اپنی ہی بھلائی کی بات سے ہے۔ (3) ذکر جمعنی نثر ف واعز از۔ اس معنی کو اختیار کیا جائے تو آیت کا مفہوم یہ ہو گا کہ ہم وہ چیز ان کے پاس

(3) د کر بھی منرف واعزاز۔ اس می تواحلیار کیاجائے تو ایت کا سمہوم یہ ہو کا کہ ہم وہ پیزان نے پاک لائے ہیں جسے یہ قبول کریں توان ہی کوعزت اور سر فرازی نصیب ہو گی۔ اس سے ان کی یہ رو گر دانی کسی اور چیز سے نہیں ، اپنی ہی ترقی اور اپنے ہی اٹھان کے ایک زرین موقع سے رو گر دانی ہے۔

## سورة المومنون حاشيه نمبر: 70 🔼

یہ نبی مُنگانگینی کی نبوت کے حق میں ایک اور دلیل ہے۔ یعنی یہ کہ آپ مُنگانگینی ایپ اس کام میں بالکل بے لوث ہیں۔ کوئی شخص ایمانداری کے ساتھ یہ الزام نہیں لگاسکتا کہ آپ مُنگانگی یہ سارے پاپڑاس لیے بیل رہے ہیں کہ کوئی نفسانی غرض آپ مُنگانگی کے بیش نظر ہے۔ اچھی خاصی تجارت چمک رہی تھی، اب افلاس میں مبتلا ہو گئے۔ قوم میں عزت کے ساتھ دیکھے جاتے تھے۔ ہر شخص ہاتھوں ہاتھ لیتا تھا۔ اب

گالیاں اور پھر کھارہے ہیں، بلکہ جان تک کے لالے پڑے ہیں۔ چین سے اپنے ہوی بچوں میں ہنمی خوشی دن گزار رہے تھے۔ اب ایک الی سخت کھکش میں پڑگئے ہیں جو کسی دم قرار نہیں لینے دیتی۔ اس پر مزید یہ کہ بات وہ لے کر اٹھے ہیں جس کی بدولت سارا ملک دشمن ہو گیاہے، حتی کہ خود اپنے ہی بھائی بندخون کے پیاسے ہورہے ہیں۔ کون کہہ سکتاہے کہ بیا ایک خود غرض آدمی کے کرنے کا کام ہے ؟خود غرض آدمی اپنی قوم اور قبیلے کے تعصبات کا عکم بر دار بن کر اپنی قابلیت اور جوڑ توڑ سے سر داری حاصل کرنے کی کوشش کرتا، نہ کہ وہ بات لے کر اٹھتا جو صرف یہی نہیں کہ تمام قومی تعصبات کے خلاف ایک چیلئے ہے، بلکہ سرے سے اس چیز کی جڑ ہی کاٹے دیتی ہے جس پر مشر کین عرب میں اس کے قبیلے کی چود ھر اہٹ قائم بلکہ سرے سے اس چیز کی جڑ ہی کاٹے دیتی ہے جس پر مشر کین عرب میں اس کے قبیلے کی چود ھر اہٹ قائم کے ثبوت میں بار بار پیش کیا گیا ہے۔ تصیلات کے لیے ملاحظہ ہو الا نعام ، آیت 90۔ یونس 72۔ ہود 29۔ کے ثبوت میں بار بار پیش کیا گیا ہے۔ تصیلات کے لیے ملاحظہ ہو الا نعام ، آیت 90۔ یونس 72۔ ہود 29۔ کے شوت میں بار بار پیش کیا گیا ہے۔ تصیلات کے لیے ملاحظہ ہو الا نعام ، آیت 90۔ یونس 72۔ ہود 29۔ کے شین 10۔ افر قان 57۔ اشعراء ، 100۔ 127۔ 140۔ 160۔ 180۔ ساء 47۔ لیسین 21۔ طبیعت کے واشی۔

#### سورةالمومنون حاشيه نمبر: 71 ▲

ایعنی آخرت کے انکار نے ان کو غیر ذمہ دار، اور احساس ذمہ داری کے فقد ان نے ان کو بے فکر بناکر رکھ دیا ہے۔ جب وہ سرے سے یہی نہیں سمجھتے کہ ان کی اس زندگی کا کوئی مآل اور نتیجہ بھی ہے اور کسی کے سامنے اپنے اس پورے کارنامہ حیات کا حساب بھی دنیا ہے، تو پھر انہیں اس کی کیا فکر ہو سکتی ہے کہ حق کیا ہے اور باطل کیا۔ جانوروں کی طرح ان کی بھی غایت مقصود بس بیہ ہے کہ ضروریات نفس و جسم خوب اچھی طرح پوری ہوتی رہیں۔ یہ مقصود حاصل ہوتو پھر حق وباطل کی بحث ان کے لیے محض لا یعنی ہے۔ اور اس مقصد کے حصول میں کوئی خرابی رونما ہو جائے توزیادہ سے زیادہ وہ جو پچھ سوچیں گے وہ صرف بیہ کہ اس خرابی کا

سبب کیاہے اور اسے کس طرح دور کیا جاسکتا ہے۔ راہ راست اس ذہنیت کے لوگ نہ چاہ سکتے ہیں نہ پاسکتے ہیں۔

## سورةالمومنون حاشيهنمبر: 72 🛕

اشارہ ہے اس تکلیف و مصیبت کی طرف جس میں وہ قحط کی بدولت پڑے ہوئے تھے۔ اس قحط کے متعلق روایات نقل کرتے ہوئے بعض لو گوں نے دو قعطوں کے قصوں کو خلط ملط کر دیاہے جس کی وجہ سے آدمی کو یہ سمجھنامشکل ہو جاتا ہے کہ یہ ہجرت سے پہلے کا واقعہ ہے یا بعد کا۔اصل معاملہ یہ ہے کہ نبی سَلَّی عَلَیْمِ کے دور میں اہل مکہ کو دو مرتبہ قحط سے سابقہ پیش آیا ہے۔ ایک نبوت کے آغاز سے کچھ مدت بعد۔ دوسر ا، ہجرت کے کئی سال بعد جب کہ ثمّامہ بن اُثال نے بیامہ سے مکے کے طرف غلے کی بر آمد روک دی تھی۔ یہاں ذکر دوسرے قحط کا نہیں بلکہ پہلے قحط کا ہے۔ اس کے متعلق صحیحین میں ابن مسعود کی یہ روایت ہے کہ جب قریش نے نبی سَلَاعِیْا ہِم کی دعوت قبول کرنے سے پہیم انکار کیا اور سخت مز احمت شروع کر دی تو حضور صَلَّاتُكُمْ نِهِ وَعَاكَى كَه: اللهم اعنى عليهم بسبع كسبع يوسف، "خدايا، ان كے مقابلے ميں ميري مدد یوسٹ کے ہفت سالہ قحط جیسے سات بر سول سے کر "۔ چنانچہ ایباسخت قحط شروع ہوا کہ مر دار تک کھانے کی نوبت آگئی۔اس قحط کی طرف مکی سور توں میں بکثرت اشارات ملتے ہیں۔مثال کے طور پر ملاحظہ ہوالا نعم ، 42 تا 44 ـ الاعراف 94 تا 99 ـ يونس ، 11 ـ 12 ـ 11 ـ النحل ، 11 ـ 11 ـ الدخان 10 ـ 16 مع حواثثي ـ

#### سورةالمومنون حاشيهنمبر: 73 🛕

اصل میں لفظ مُبتلِسُونَ استعال ہواہے جس کا پورامفہوم مایوسی سے ادا نہیں ہو تا۔ بکس اور اِبْلاس کا لفظ کئی معنوں میں استعال ہو تا ہے۔ حیرت کی وجہ سے دنگ ہو کر رہ جانا۔ خوف اور دہشت کے مارے دم بخو د ہو جانارنج و غم کے مارے دل شکستہ ہو جانا۔ ہر طرح سے ناامید ہو کر ہمت توڑ بیٹھنا۔ اور اسی کا ایک پہلو مایوسی ونامر ادی کی وجہ سے برافروختہ (Desperate) ہو جانا بھی ہے جس کی بناپر شیطان کانام ابلیس رکھا گیاہے۔ اس نام میں یہ معنی پوشیدہ ہیں کہ یاس اور نامر ادی (Frustration) کی بناپر اس کاز خمی تکبر اس قدر بر انگیختہ ہو گیاہے کہ اب وہ جان سے ہاتھ دھو کر ہر بازی کھیل جانے اور ہر جرم کا ار تکاب کر گزر نے پر تلاہوا ہے۔

O'THAUTHOUT COUL

#### رکوء۵

وَهُوَالَّذِيِّ اَنْشَا لَكُمُ السَّمْعَ وَالْاَبْصَارَ وَالْاَفْ لِللَّهَ اللَّهَ اللَّهُ اللَّهُ اللَّهُ اللَّذِي ذَرَاكُمْ فِي الْأَرْضِ وَ اللَّهِ تُحْشَرُونَ ﴿ وَهُوَ الَّذِي يُحْيِ وَيُمِيْتُ وَلَهُ الْحَتِلَافُ الَّيْلِ وَ النَّهَارِ ۚ اَفَلَا تَعُقِلُونَ ﴿ بَلُ قَالُوا مِثْلَ مَا قَالَ الْاَوَّلُونَ ﴿ قَالُوٓا ءَاذَا مِثْنَا وَكُنَّا تُرَابًا وَّ عِظَامًا ءَ إِنَّا لَمَبُعُوثُونَ ﴿ لَقَلُ وُعِلْنَا نَعُنُ وَ أَبَآؤُنَا هٰذَا مِنْ قَبُلُ إِنْ هٰذَا إِلَّا اَسَاطِيْرُ الْاَوَّلِيْنَ ﷺ قُلْلِّمَنِ الْاَرْضُ وَمَنْ فِيْهَا إِنْ كُنْتُمُ تَعْلَمُوْنَ ﴿ سَيَقُولُوْنَ لِلهِ ال قُلْ اَفَلَا تَذَكَّرُوْنَ عَ قُلْ مَنْ رَّبُّ السَّلَوْتِ السَّبْعِ وَرَبُّ الْعَرْشِ الْعَظِيم عَ سَيَقُوْلُوْنَ لِلهِ ۚ قُلۡ اَفَلَا تَتَّقُونَ ۗ قُلۡ مَنۡ بِيَدِهٖ مَلَكُوتُ كُلِّ شَيْءٍ وَّ هُوَيُجِيْرُو لَا يُجَارُ عَلَيْهِ إِنْ كُنْتُمْ تَعْلَمُوْنَ ﴿ سَيَقُولُوْنَ لِلهِ ۚ قُلْ فَأَنَّى تُسْحَرُوْنَ ﴿ بَلَ اَتَيْنَاهُمْ بِالْحَقِّ وَ اِنَّكُمْ تَكْذِبُوْنَ ﴿ مَا اتَّخَذَا اللَّهُ مِنْ وَّلَهِ وَّمَا كَانَ مَعَدُ مِنْ اللهِ إِذًا لَّذَهَبَ كُلُّ اللهِ بِمَا خَلَقَ وَ لَعَلَا بَعْضُهُمْ عَلَى بَعْضِ مُسُلِّحُنَ اللَّهِ عَمَّا يَصِفُونَ ﴿ عَلَمِ الْغَيْبِ وَ الشَّهَادَةِ فَتَعلى عَمَّا يُشْرِكُونَ 🟝

#### رکوء ۵

وہ اللہ ہی تو ہے جس نے تمہیں سُنے اور دیکھنے کی قوتیں دیں اور سوچنے کو دل دیے۔ گرتم لوگ کم ہی شکر گزار ہوتے ہو۔ 74 وہی ہے جس نے تمہیں زمین میں پھیلایا، اور اُسی کی طرف تم سمیٹے جاؤ گے۔ وہی زندگی بخشا ہے اور وہی موت دیتا ہے۔ گردشِ لیل ونہار اُسی کے قبضہ تقدرت میں ہے۔ 75 کیا تمہاری سمجھ میں یہ بات نہیں آتی ؟ 76 گریہ لوگ وہی کچھ کہتے ہیں جو ان کے پیش رو کہہ چکے ہیں۔ یہ کہتے ہیں "کیا جب ہم مرکر مٹی ہو جائیں گے اور ہڑیوں کا پنجر بن کررہ جائیں گے تو ہم کو پھر زندہ کرے اُٹھایا جائے گا؟ ہم نے بھی یہ وعدے بہت سُنے ہیں اور ہم سے پہلے ہمارے باپ دادا بھی سُنتے رہے ہیں۔ یہ محض افسانہائے مارینہ ہیں۔ یہ میں۔ یہ میں۔ یہ میں۔ یہ میں افسانہائے کا بہتے ہیں۔ یہ میں۔ یہ میں افسانہائے کا بہتے ہیں۔ یہ میں۔ بہت سُنے ہیں اور ہم سے پہلے ہمارے باپ دادا بھی سُنتے رہے ہیں۔ یہ میں۔ یہ میں۔ ہم میں بیلے ہمارے باپ دادا بھی سُنتے رہے ہیں۔ یہ میں۔ یہ میں افسانہائے کا دینہ ہیں۔ 77 "

ان سے کہو، بتاؤ، اگر تم جانتے ہو، کہ یہ زمین اور اس کی ساری آبادی کس کی ہے؟ یہ ضرور کہیں گے، اللہ کی کہو، پھر تم ہوش میں کیوں نہیں آتے؟ <mark>78</mark> ان سے پوچھو، ساتوں آسانوں اور عرشِ عظیم کامالک کون ہے؟ یہ ضرور کہیں گے اللہ <mark>79</mark> کہو، پھر تم ڈرتے کیوں نہیں؟ 80 ان سے کہو، بتاؤاگر تم جانتے ہو کہ ہر چیز پر افتدار 81 کس کا ہے؟ اور کون ہے جو پناہ دیتا ہے اور اُس کے مقابلے میں کوئی پناہ نہیں دے سکتا؟ یہ ضرور کہیں گے کہ یہ بات تواللہ ہی کے لیے ہے۔ کہو، پھر کہاں سے تم کو دھوکا لگتا ہے؟ 88 جوامر حق ہے ضرور کہیں گے کہ یہ بات تواللہ ہی کے لیے ہے۔ کہو، پھر کہاں سے تم کو دھوکا لگتا ہے؟ 88 جوامر حق ہے وہ ہم ان کے سامنے لے آئے ہیں، اور کوئی شک نہیں کہ یہ لوگ جھوٹے ہیں۔ 83 اللہ نے کسی کواپئی اولاد نہیں بنایا ہے، 84 اور کوئی دوسر اخدا اُس کے ساتھ نہیں ہے۔ اگر ایساہو تا توہر خدا اپنی غلق کو لے کر الگ ہوجا تا، اور پھر وہ ایک دوسر سے پر چڑھ دوڑتے۔ 85 پاک ہے اللہ اُن باتوں سے جو یہ لوگ بناتے ہیں۔ 8 کھلے اور چھے کا جانے والا، 86 وہ بالا تر ہے اُس شرک سے جو یہ لوگ تجویز کر رہے ہیں۔ م

#### سورةالمومنون حاشيهنمبر: 74 🛕

مطلب بیہ ہے کہ بد نصیبو، بیہ آنکھ کان اور دل و دماغ تم کو کیااس لیے دیے گئے تھے کہ تم ان سے بس وہ کام لوجو حیوانات لیتے ہیں؟ کیاان کا صرف یہی مصرف ہے کہ تم جانوروں کی طرح جسم اور نفس کے مطالبات پورے کرنے کے ذرائع ہی تلاش کرتے رہو اور ہر وقت اپنامعیار زندگی بلند کرنے کی تدبیری ہی سوچتے رہا کر و؟ کیااس سے بڑھ کر بھی کوئی ناشکری ہوسکتی ہے کہ تم بنائے تو گئے تھے انسان اور بن کر رہ گئے نرے حیوان ؟ جن آنکھوں سے سب کچھ دیکھا جائے گر حقیقت کی طرف رہنمائی کرنے والے نشانات ہی نہ دیکھے جائیں، جن کانوں سے سب کچھ سنا جائے گر ایک سبتی آموز بات ہی نہ سنی جائے، اور جس دل و دماغ سے سب کچھ سوچا جائے گر ایک سبتی آموز بات ہی نہ سنی جائے، اور جس دل و دماغ زندگی کی غایت ہے، حیف ہے اگر وہ پھر ایک بیل کے بجائے ایک انسان کے ڈھانچے میں ہوں۔

# سورةالمومنون حاشيه نمبر: 75 🛕

علم کے ذرائع (حواس اور قوت فکر) اور ان کے مصرف صحیح سے انسان کی غفلت پر متنبہ کرنے کے بعد اب ان نشانیوں کی طرف توجہ دلائی گئی ہے جن کا مشاہدہ اگر کھلی آ نکھوں سے کیا جائے اور جن کی نشان وہی سے اگر صحیح طور پر استدلال کیا جائے، یا کھلے کانوں سے کسی معقول استدلال کو سناجائے، تو آدمی حق تک پہنچ سکتا ہے۔ یہ بھی معلوم کر سکتا ہے کہ یہ کار خانہ ہستی بے خدا، یا بہت سے خداؤں کا ساختہ و پر داختہ نہیں ہے، بلکہ تو حید کی اساس پر قائم ہے۔ اور یہ بھی جان سکتا ہے کہ یہ بے مقصد نہیں ہے، نرا کھیل اور محض ایک بے معنی طلسم نہیں ہے، بلکہ ایک مبنی بر حکمت نظام ہے جس میں انسان جیسی ذی اختیار مخلوق کا غیر جو ابدہ ہو نااور بس یو نہی مرکر مٹی ہو جانا ممکن نہیں ہے۔

## سورةالمومنون حاشيهنمبر: 76 ▲

واضح رہے کہ یہاں توحید اور حیات بعد الموت، دونوں پر ایک ساتھ استدلال کیا جارہاہے، اور آگے تک جن نشانیوں کی طرف توجہ دلائی گئی ہے ان سے شرک کے ابطال اور انکار آخرت کے ابطال دونوں پر دلیل لائی جارہی ہے۔

## سورةالمومنون حاشيه نمبر: 77 🛕

خیال رہے کہ انکا آخرت کومستبعد سمجھنا صرف آخرت ہی کا انکار نہ تھا، خدا کی قدرت اور حکمت کا بھی انکار تھا۔

# سورةالمومنون حاشيه نمبر: 78 🛆

یعنی کیوں بیہ بات نہیں سمجھتے کہ پھر اس کے سواکوئی بندگی کا مستحق بھی نہیں ہے ،اور اس کے لیے زمین کی اس آبادی کو دوبارہ پیداکر دینا بھی مشکل نہیں ہے۔

# سورةالمومنون حاشيهنمبر: 79 🔼

اصل میں لفظ مِلْہے استعمال ہواہے ، یعنی " یہ سب چیزیں بھی اللہ کی ہیں"۔ ہم نے ترجے میں محض ار دوزبان کے حسن کلام کی خاطر وہ اسلوب اختیار کیاہے۔

## سورةالمومنون حاشيه نمبر: 80 🔺

یعنی، پھر کیوں تمہیں اس سے بغاوت کرتے اور اس کے سوا دو سروں کی بندگی کرتے ہوئے ڈر نہیں لگتا؟ اور کیوں تم کو بیہ خوف لاحق نہیں ہوتا کہ آسان و زمین کے فرمانروانے اگر کبھی ہم سے حساب لیا تو ہم کیا جواب دیں گے؟

## سورةالمومنون حاشيهنمبر: 81 🛕

اصل میں لفظ ممکٹے وٹ استعال ہواہے جس میں ملک (بادشاہی) اور ملک (مالکیت)، دونوں مفہوم شامل ہیں،اوراس کے ساتھ یہ انتہائی مبالغہ کاصیغہ ہے۔اس تفصیل کے لحاظ سے آیت کے بیش کر دہ سوال کا پورامطلب یہ ہے کہ "ہر چیز پر کامل اقتدار کس کا ہے اور ہر چیز پر پورے پورے مالکانہ اختیارات کس کو حاصل ہیں "؟

## سورةالمومنون حاشيهنمبر: 82 🛕

اصل الفاظ ہیں آئی تُسْحَرُون ، جن کالفظی ترجمہ ہے" کہاں سے تم مسحور کیے جاتے ہو"۔ سحر اور جادو کی حقیقت بہ ہے کہ وہ ایک چیز کو اس کی اصل ماہیت اور صحیح صورت کے خلاف بنا کر د کھا تاہے اور دیکھنے والے کے ذہن میں بیہ غلط تاثر پیدا کر تاہے کہ اس شے کی اصلیت وہ ہے جو بناوٹی طور پر ساحر پیش کر رہا ہے۔ پس آیت میں جو سوال کیا گیاہے اس کا مطلب بیرہے کہ کس نے تم پر بیر سحر کر دیاہے کہ بیر سب باتیں جاننے کے باوجود حقیقت تمہاری سمجھ میں نہیں آتی ؟ کس کا جادوتم پر چل گیاہے کہ جو مالک نہیں ہیں وہ شہبیں مالک یا اس کے شریک نظر آتے ہیں اور جنہیں کوئی اقتدار حاصل نہیں ہے وہ اصل صاحب اقتدار کی طرح، بلکہ اس سے بھی بڑھ کرتم کو بندگی کے مستحق محسوس ہوتے ہیں؟ کس نے تمہاری آئکھوں پریٹی باندھ دی ہے کہ جس خداکے متعلق خو د مانتے ہو کہ اس کے مقابلے میں کوئی پناہ دینے والا نہیں ہے اس سے غداری و بے وفائی کرتے ہو اور پھر بھر وسہ ان کی پناہ پر کر رہے ہو جو اس سے تم کو نہیں بجاسکتے ؟ کس نے تم کو اس د ھوکے میں ڈال دیاہے کہ جو ہر چیز کا مالک ہے وہ تم سے تبھی نہ پو چھے گا کہ تم نے میری چیزوں کو کس طرح استعمال کیا، اور جو ساری کا ئنات کا باد شاہ ہے وہ مجھی تم سے اس کی باز پر س نہ کرے گا کہ میری باد شاہی میں تم اپنی باد شاہیاں چلانے یا دوسروں کی باد شاہیاں ماننے کے کیسے مجاز ہو گئے ؟ سوال کی یہ نوعیت اور زیادہ معنی خیز ہو جاتی ہے جب بیہ بات پیش نظر رہے کہ قریش کے لوگ ہی مگالیا گئے پر سحر کا الزام رکھتے تھے۔ اس طرح گویاسوال کے ان ہی الفاظ میں بیہ مضمون بھی ادا ہو گیا کہ بیو قو فو! جو شخص شہمیں اصل حقیقت ہوناچاہیے) بتاتا ہے وہ تو تمہمیں اصل حقیقت ہوناچاہیے) بتاتا ہے وہ تو تم کو نظر آتا ہے جادو گر، اور جو لوگ تمہمیں رات دن حقیقت کے خلاف باتیں باور کراتے رہتے ہیں، حتی کہ جنہوں نے تم کو صرح کے عقل اور منطق کے خلاف، تجربے اور مشاہدے کے خلاف، تمہاری اپنی اعتراف کردہ صداقتوں کے خلاف، سراسر جھوٹی اور بے اصل باتوں کا معتقد بنا دیا ہے۔ ان کے بارے میں کبھی شہمیں بی شبہ نہیں ہوتا کہ اصل جادو گر تو وہ ہیں۔

#### سورة المومنون حاشيه نمبر: 83 🔺

یعنی اپنے اس عقل میں جموٹے کہ اللہ کے سواکسی اور کو بھی اُلو ہیں (خدائی کی صفات، اختیارات اور حقوق، یاان میں سے کوئی حصہ) حاصل ہے۔ اور اپنے اس قول میں جموٹے کہ زندگی بعد موت ممکن نہیں ہے۔ ان کا جموٹ ان کے اپنے اعترافات سے ثابت ہے۔ ایک طرف یہ ماننا کہ زمین و آسان کا مالک اور کا بھی کا مُنات کی ہر چیز کا مختار اللہ ہے، اور دو سری طرف یہ کہنا کہ خدائی تنہااسی کی نہیں ہے بلکہ دو سروں کا بھی (جو لا محالہ اس کے مملوک ہی ہوں گے) اس میں کوئی حصہ ہے، یہ دونوں با تیں صریح طور پر ایک دو سرے سے متناقض ہیں۔ اسی طرح ایک طرف یہ کہنا کہ ہم کو اور اس عظیم الشان کا مُنات کو خدانے پیدا دو سری طرف یہ کہنا کہ ہم کو اور اس عظیم الشان کا مُنات کو خدانے پیدا کیا ہے، اور دو سری طرف یہ کہنا کہ خدا اپنی ہی پیدا کر دہ مخلوق کو دوبارہ پیدا نہیں کر سکتا، صریحاً خلاف عقل ہے۔ الہٰذا ان کی اپنی مانی ہوئی صداقتوں سے یہ ثابت ہے کہ شرک اور انکار آخرت، دونوں ہی حصوٹے عقیدے ہیں جو اخوں نے اختیار کرر کھے ہیں۔

## سورةالمومنون حاشيهنمبر: 84 🔼

یہاں کسی کو یہ غلط فہمی نہ ہو کہ یہ ارشاد محض عیسائیت کی تر دید میں ہے۔ نہیں، مشر کین عرب بھی اپنے معبودوں کو خدا کی اولاد قرار دیتے تھے، اور دنیا کے اکثر مشر کین اس گر اہی میں ان کے شریک حال رہے ہیں۔ چو نکہ عیسائیوں کا عقیدہ "ابن اللہ "زیادہ مشہور ہو گیا ہے اس لیے بعض اکابر مفسرین تک کو یہ غلط فہمی لاحق ہو گئی کہ یہ آیت اسی کی تر دید میں وار دہوئی ہے۔ حالا نکہ ابتد اسے روئے سخن کفار مکہ کی طرف ہے اور آخر تک ساری تقریر کے مخاطب وہی ہیں۔ اس سیاق وسباق میں یکا یک عیسائیوں کی طرف کلام کا رخ پھر جانا ہے معنی ہے۔ البتہ ضمناً اس میں ان تمام لوگوں کے عقائد کی تر دید ہو گئی ہے جو خداسے اپنے معنی ہے۔ البتہ ضمناً اس میں ان تمام لوگوں کے عقائد کی تر دید ہو گئی ہے جو خداسے اپنے معبودوں یا پیشواؤں کا نسب ملاتے ہیں، خواہ وہ عیسائی ہوں یا مشر کین عرب یا کوئی اور۔

## سورة المومنون حاشيه نمبر: 85 🔺

ہیں، توضر ور وہ مالک عرش کے مقام پر پہنچنے کی کوشش کرتے "۔ (تشریح کے لیے ملاحظہ ہو تفہیم القرآن، جلد دوم، بنی اسرائیل، حاشیہ 47۔ جلد سوم، الانبیاءً، حاشیہ 22۔

## سورةالمومنون حاشيهنمبر: 86 🛕

اس میں ایک لطیف اشارہ ہے اس خاص قسم کے شرک کی طرف جس نے پہلے شفاعت کے مشرکانہ عقیدے کی، اور پھر غیر اللہ کے لیے علم غیب (علم ماکان وما یکون) کے اثبات کی شکل اختیار کرلی۔ یہ آیت اس شرک کے دونوں پہلوؤں کی تردید کر دیتی ہے۔ (تشر تے کے لیے ملاحظہ ہو تفہیم القر آن، جلد سوم، طلا، حواشی 85۔86۔الا نبیاء حاشیہ 27)۔

## رکو۲۶

قُلُ رَّبِّ إِمَّا تُرِيَنِّي مَا يُوْعَدُونَ ﴿ رَبِّ فَلَا تَجْعَلْنِي فِي الْقَوْمِ الظّٰلِمِينَ ﴿ وَإِنَّا عَلَى آنُ تُّرِيَكَ مَا نَعِلُهُمُ لَقْدِرُونَ ﴿ اِذْفَعُ بِالَّتِي هِيَ أَحْسَنُ الشَّيِّعَةُ لَخُنُ أَعْلَمُ بِمَا يَصِفُونَ ﴿ وَ قُلْ رَّبِّ أَعُوْذُ بِكَ مِنْ هَمَزْتِ الشَّيطِينِ ﴿ وَ أَعُوذُ بِكَ رَبِّ أَنْ يَحْضُرُونِ ﴿ حَتَّى إِذَا جَآءَا حَدَهُمُ الْمَوْتُ قَالَ رَبِّ ارْجِعُونِ ﴿ لَهَ لَئَّ اَعْمَلُ صَالِحًا فِيْمَا تَرَكُتُ كَلَّا لَا تَهَا كَلِمَةٌ هُوَ قَآبِلُهَا ۗ وَمِنْ وَّرَآبِهِمْ بَرُزَحٌ إِلَى يَوْمِ يُبْعَثُونَ 💼 فَإِذَا نُفِخٍ فِي الصُّورِ فَلآ ٱنْسَابَ بَيْنَهُمْ يَوْمَبِدٍ وَّلَا يَتَسَاَّءَلُوْنَ ﴿ فَنَ ثَقُلَتُ مَوَاذِينُ لَا فَأُولَ لِلَّهِ فَهُمُ الْمُفْلِحُونَ ﴿ وَمَنْ خَفَّتْ مَوَاذِيننَ فَالُولَيِكَ الَّذِينَ خَسِرُوٓا ٱنْفُسَهُمْ فِي جَهَنَّمَ لِحِلِدُونَ ﴿ تَلْفَحُ وُجُوْهَ هُمُ النَّارُ وَهُمْ فِيهَا كُلِحُونَ ١ المَرْتَكُنَ الرِّي تُتَلَّى عَلَيْكُمْ فَكُنْتُمْ بِهَا تُكَذِّبُونَ عَالُوا رَبَّنَا غَلَبَتُ عَلَيْنَا شِقُوتُنَا وَ كُنَّا قَوْمًا ضَآلِّيْنَ عَلَيْنَا أَخْرِجُنَا مِنْهَا فَإِنْ عُدُنَا فَإِنَّا ظَلِمُونَ عَ قَالَ الْحَسُّولُ فِيهَا وَ لَا تُكَلِّمُونِ عَ إِنَّهُ كَانَ فَرِيْقٌ مِّنْ عِبَادِي يَقُوْلُوْنَ رَبَّنَا أَمَنَّا فَاغُفِي لَنَا وَارْحَمْنَا وَانْتَ خَيْرُ الرَّحِمِيْنَ ﴿ فَا تَخَذُ تُمُوهُمْ سِخُرِيًّا حَتَّى اَنْسَوْكُمْ ذِكْرِى وَكُنْتُمْ مِّنْهُمْ تَضْحَكُونَ ﴿ إِنَّى جَزَيْتُهُمُ الْيَوْمَ بِمَا صَبَرُوٓ الْآتَهُمُ هُمُ الْفَآبِرُونَ اللَّهُ قُلَ كَمْ لَبِثْتُمُ فِي الْأَرْضِ عَلَا سِينِينَ اللَّهُ قَالُوا لَبِثْنَا يَوْمًا أَوْ بَعْضَ

يَوْمٍ فَسُئِلِ الْعَادِّيْنَ ﴿ قُلَ اللهُ اللهُ اللهُ الْعَادِّيْنَ ﴿ اللهُ اللهُ

Quranurdu.com

## رکوع ۲

اے محر ، دعا کرو کہ "پرورد گار ، جس عذاب کی اِن کو دھمکی دی جار ہی ہے وہ اگر میری موجودگی میں تُو لائے ، تواے مرے رب ، مجھے اِن ظالم لوگوں میں شامل نہ کیجیو۔ 87 "اور حقیقت یہ ہے کہ ہم تمہاری آئکھوں کے سامنے ہی وہ چیز لے آنے کی پُوری قدرت رکھتے ہیں جس کی دھمکی ہم انہیں دے رہے ہیں۔ اے محر "بُرائی کو اُس طریقہ سے دفع کر وجو بہترین ہو۔ جو کچھ باتیں وہ تم پر بناتے ہیں وہ ہمیں خُوب معلوم ہیں۔ اور دعا کرو کہ "پرورد گار ، میں شیاطین کی اُکساہٹوں سے تیری پناہ مانگتا ہوں ، بلکہ اے میرے رب میں تواس سے بھی تیری پناہ مانگتا ہوں کہ وہ میرے یاس آئیں۔ 88 "

پید لوگ اپنی کرنی سے باز نہ آئیں گے کہ پہال تک کہ جب اِن میں سے کسی کو موت آ جائے گی تو کہنا شروع کرے گا کہ "اے میرے رہ بجھے اُسی دنیا میں واپس بھیج دیجے 89 جے میں چھوڑ آ یا ہوں، اُمید سے کہ اب میں نیک عمل کروں گا" 90 ۔۔۔ ہر گر نہیں، 11 یہ تو پس ایک بات ہے جو وہ بک رہا ہے۔ 192 اب ان سب ہم نے والوں کی کے پیچھے ایک برزخ حاکل ہے دوسری زندگی کے دن تک ولاج چیس جو نہی کہ صور پھونک دیا گیا، اِن کے در میان پھر کوئی رشتہ نہ رہے گا اور نہ وہ ایک دوسرے کو پوچھیں گے۔ 4 اُس وقت جن کے پلڑے بھاری ہوں گے وہی فلاح پائیں گے۔ اور جن کے پلڑے بھی ہوں گے وہی لوگ ہوں گا ہوں ہوں گے وہی لوگ ہوں گا ہوں ہوں گے جہوں نے اپنے آپ کو گھائے میں ڈال لیا۔ 96 وہ جہتم میں ہمیشہ رہیں گے۔ آگ اُن کے چروں کی کھال چائے جائے گی اور اُن کے جبڑے باہر نکل آئیں گے۔ ۔۔۔ 17 شکی ہوں کے جبروں کی کھال چائے جائے گی اور اُن کے جبڑے باہر نکل آئیں گے۔ ۔۔۔ 17 شہیں بھی ہیں شائی جائے تھی تو تم اُنہیں بھیلاتے تھے ؟ "وہ کہیں گے" اے ہمارے رہ، بہیں بھال سے نکال دے ہماری بد بختی ہم پر چھائی تھی۔ ہم واقعی گراہ لوگ تھے۔ اے پرورد گار، اب ہمیں یہاں سے نکال دے ہماری بد بختی ہم پر چھائی تھی۔ ہم واقعی گراہ لوگ تھے۔ اے پرورد گار، اب ہمیں یہاں سے نکال دے

پھر ہم ایسا قضور کریں تو ظالم ہوں گے۔"اللہ تعالیٰ جواب دے گا" دُور ہو میرے سامنے سے، پڑے رہو اس میں اور مجھ سے بات نہ کرو۔ 98 تم وہی لوگ توہو کہ میرے پچھ بندے جب کہتے تھے کہ اے ہمارے پرورد گار، ہم ایمان لائے، ہمیں معاف کر دے، ہم پر رحم کر، تُوسب رحیموں سے اچھار جیم ہے، تو تم نے ان کا مذاق بنالیا۔ یہاں تک کہ ان کی زِد نے تہہیں یہ بھی بھلا دیا کہ میں بھی کوئی ہوں، اور تم اُن پر ہنتے رہے۔ آئ اُن کے اُس صبر کا میں نے یہ پھل دیا ہے کہ وہی کا میاب ہیں۔ 99 "پھر اللہ تعالیٰ اُن سے لوچھ کا" بتاؤ، زمین میں تم کتنے سال رہے؟"وہ کہیں گے" ایک دن یادن کا بھی پچھ حصہ ہم وہاں تھہرے ہیں، کا" بتاؤ، زمین میں تم کتنے سال رہے؟"وہ کہیں گے" ایک دن یادن کا بھی پچھ حصہ ہم وہاں تھہرے ہیں، عالی میں اور تمہیں ہماری عبان ہو تا ہو تہہیں فضُول ہی پیدا کیا ہے 100 اور تمہیں ہماری طرف بھی بلٹناہی نہیں ہے؟"

پس بالا وبرتر ہے 103 اللہ، پادشاہ حقیقی، کوئی خدااُس کے سوانہیں، مالک ہے عرشِ بزرگ کا۔ اور جو کوئی اللہ کے سوانہیں، مالک ہے عرشِ بزرگ کا۔ اور جو کوئی اللہ کے ساتھ کسی اور معبُود کو بکارے، جس کے لیے اُس کے باس کوئی دلیل نہیں 104 تواُس کا حساب اُس کے رب کے باس ہے۔ 106 ایسے کا فر مجھی فلاح نہیں پاسکتے۔ 106

اے محم کہو "میرے رب در گزر فرما، اور رحم کر، اور تُوسب رحیموں سے اچھار حیم ہے۔ 107 "ظ۲

## سورةالمومنون حاشيهنمبر: 87 🛕

اس کا یہ مطلب نہیں ہے کہ معاذاللہ اس عذاب میں نبی سکی اس طرح کا انداز بیان یہ نصور دلانے کے لیے یہ کہ اگر آپ یہ دعانہ مانگتے تواس میں مبتلا ہو جاتے۔ بلکہ اس طرح کا انداز بیان یہ نصور دلانے کے لیے اختیار کیا گیا ہے کہ خدا کا عذاب ہے ہی ڈرنے کے لا کق چیز۔ وہ کوئی الیمی چیز نہیں ہے جس کا مطالبہ کیا جائے، اور اگر اللہ اپنی رحمت اور اپنے حکم کی وجہ سے اس کے لانے میں دیر کرے تو اطمینان کے ساتھ شرار توں اور نافر مانیوں کا سلسلہ جاری رکھا جائے۔ در حقیقت وہ الیمی خوفناک چیز ہے کہ گناہ گاروں ہی کو نہیں، نیکوکاروں کو بھی اپنی ساری نیکیوں کے باوجود اس سے پناہ ما نگنی چا ہیے۔ علاوہ بریں اس میں ایک پہلو نہیں، نیکوکاروں کو بھی اپنی ساری نیکیوں کے باوجود اس سے پناہ ما نگنی چا ہیے۔ علاوہ بریں اس میں ایک پہلو نہیں ہے کہ اجتماعی گناہوں کی پاداش میں جب عذاب کی چی چلتی ہے تو صرف برے لوگ ہی اس میں نہیں بیت ، بلکہ ان کے ساتھ ساتھ بھلے لوگ بھی بسا او قات لیپٹ میں آ جاتے ہیں۔ لہذا ایک گر اہ اور بدکار معاشرے میں رہنے والے ہر نیک آدمی کو ہر وقت خدا کی پناہ مانگتے رہنا چا ہے۔ پچھ خبر نہیں کہ کب بدکار معاشرے میں ظالموں پر قہر الہی کاکوڑابر سناشر وع ہو جائے اور کون اس کی زد میں آ جائے۔

## سورةالمومنون حاشيه نمبر: 88 🔺

تشریح کے لیے ملاحظہ ہو تفہیم القرآن، جلد اول، الانعام، حواشی 71، 72۔ جلد دوم، الاعراف، حواشی 13ء کے لیے ملاحظہ ہو تفہیم القرآن، جلد اول، الانعام، حواشی 122 تا 124۔ بنی اسرائیل، حواشی 122 تا 124۔ بنی اسرائیل، حواشی 58 تا 64۔ النجل، حواشی 58 تا 34۔ النجدہ، حواشی 36 تا 41۔

## سورةالمومنون حاشيهنمبر: 89 🛕

اصل میں رَبِّ ارْجِعُونِ کے الفاظ ہیں۔ اللہ تعالیٰ کو خطاب کر کے جمع کے صینے میں درخواست کرنے کی ایک وجہ تو یہ ہو، جیسا کہ تمام زبانوں میں طریقہ ہے۔ اور دوسری وجہ بعض

لوگوں نے یہ بھی بیان کی ہے کہ یہ لفظ تکر ار دعاکا تصور دلانے کے لیے ہے، یعنی وہ (ڈ جِعْنِی اِدْ جِعْنِی اُدْ جِعْنِی (رَجِعْنِی اِدْ جِعْنِی اِدْ ہِعْنِی اِدِ اِدْ جِعْنِی کے علاوہ بعض مفسرین نے یہ خیال بھی خاہر کیا ہے کہ رَبِ کا خطاب اللہ تعالی سے ہے اور ارْجِعْنِی کا خطاب ان فرشتوں سے جو اس مجر م روح کو گر فقار کر کے لیے جارہے ہوں گے۔ یعنی بات یوں ہے: "ہائے میرے رب، مجھ کو واپس کر و"۔

## سورةالمومنون حاشيه نمبر: 90 ▲

یہ مضمون قر آن مجید میں متعدد مقامات پر آیا ہے کہ مجر مین موت کی سر حد میں داخل ہونے کے وقت سے لے کر آخرت میں واصل بحبہنم ہونے تک، بلکہ اس کے بعد بھی، بار باریہی درخواسیں کرتے رہیں گے کہ ہمیں بس ایک د فعہ د نیا میں اور بھیج دیا جائے، اب ہماری توبہ ہے، اب ہم بھی نافر مانی نہیں کریں گے، اب ہم سید ھی راہ چلیں گے (تفصیل کے لیے ملاحظہ ہو الانعام، آیات 27-28 الاعراف، 53 - ابر اہیم، 44 میں منون ، 105 تا 15 - الشعراء، 102 - السجدہ، 12 تا 14 - فاطر، 37 - الزمر، 58 - 59 - المومن، 10 تا 12 - الشوریٰ، 44 - مع حواشی ) ۔

## سورةالمومنون حاشيهنمبر: 91 △

یعنی اس کو واپس نہیں بھیجاجائے گا۔ از سرنو عمل کرنے کے لیے کوئی دوسر اموقع اب اسے نہیں دیاجاسکتا اس کی وجہ یہ ہے کہ اس دنیا میں دوبارہ امتحان کے لیے آدمی کو اگر واپس بھیجاجائے تولا محالہ دو صور تول میں سے ایک ہی صورت اختیار کرنی ہوگی۔ یا تواس کے حافظے اور شعور میں وہ سب مشاہدے محفوظ ہوں جو مرنے کے بعد اس نے کیے۔ یاان سب کو محو کر کے اسے پھر ویساہی خالی الذہن پیدا کیا جائے جیساوہ پہلی زندگی میں تھا۔ اول الذکر سورت میں امتحان کا مقصد فوت ہو جاتا ہے۔ کیونکہ اس دنیا میں تو آدمی کا امتحان ہے ہی اس بات کا کہ وہ حقیقت کا مشاہدہ کیے بغیر اپنی عقل سے حق کو پہچان کر اسے مانتا ہے یا نہیں ، اور طاعت و معصیت کی آزادی رکھتے ہوئے ان دونوں راہوں میں سے کس راہ کو انتخاب کر تا ہے۔ اب اگر اسے حقیقت کا مشاہدہ بھی کر ادیا جائے اور معصیت کا انجام عملاً دکھا کر معصیت کے انتخاب کی راہ بھی اس پر بند کر دی جائے تو پھر امتحان گاہ میں اسے بھیجنا فضول ہے اس کے بعد کون ایمان نہ لائے گا اور کون طاعت سے منہ موڑ سکے گا۔ رہی دوسری صورت، توبہ آزمودہ را آزمودن کا ہم معنی ہے جو شخص ایک دفعہ اسی امتحان میں ناکام ہو چکا ہے اسے پھر بعینہ ویسا ہی ایک اور امتحان دینے کے لیے بھیجنا لا حاصل ہے ، کیونکہ وہ پھر وہی کچھ کرے گا جیسا پہلے کر چکا ہے۔ (مزید تشریح کے لیے ملاحظہ ہو تفہیم القرآن ، جلد اول ، البقرہ ، حاشیہ 228۔ الا نعام ، حواشی 6۔ 130۔ 140۔ جلد دوم ، یونس ، حاشیہ 26)۔

## سورة المومنون حاشيه نمبر: 92 🛕

یہ ترجمہ بھی ہوسکتا ہے کہ "یہ تواب اسے کہنا ہی ہے۔ "مطلب بیہ ہے کہ اس کی بیہ بات قابل التفات نہیں ہے۔ "مطلب بیہ ہے کہ اس کی بیہ بات قابل التفات نہیں ہے۔ شامت آ جانے کے بعد اب وہ بیہ نہ کہے گا تو اور کیا کہے گا۔ مگر بیہ محض کہنے کی بات ہے۔ پلٹے گا تو پھر وہی کچھ کرے گاجو کرکے آیا ہے۔ لہٰذا اسے بکنے دو۔ واپسی کا دروازہ اس پر نہیں کھولا جاسکتا۔

#### سورةالمومنون حاشيهنمبر: 93 🛕

"برزخ" فارسی لفظ" پر دہ" کا معرب ہے۔ آیت کا مطلب ہے ہے کہ اب ان کے اور دنیا کے در میان ایک روک ہے جو انہیں واپس جانے نہیں دے گی، اور قیامت تک بیر دنیا اور آخرت کے در میان کی اس حد فاصل میں تھہرے رہیں گے۔

#### سورةالمومنون حاشيهنمبر: 94 🛕

اس کا مطلب میے نہیں ہے کہ باپ باپ نہ رہے گا اور بیٹا بیٹا نہ رہے گا۔ بلکہ مطلب میہ ہے کہ اس وقت نہ باپ بیٹے کے کام آئے گانہ بیٹا باپ کے۔ ہر ایک اپنے حال میں کچھ اس طرح گر فتار ہو گا کہ دوسرے کو پوچھنے تک کا ہوش نہ ہو گا کجا کہ اس کے ساتھ کوئی ہمدر دی یااس کی کوئی مد د کر سکے۔ دوسرے مقامات پر اس مضمون کویوں بیان کیا گیاہے کہ: وَ لَا یَسْئُلُ حَمِیْمٌ حَمِیْمًا فَیْ الْکُونُ جَلَری دوست این دوست کو نہ پوچھے گا، "(المعارج، آیت 10) ٹیوَدُ النُم جُرِمُ لَوْ یَفْت بِای مِنْ عَلَا اِبِیَوْمِیْ بِبِبنِیْ اِللَّهِ اللَّیْ مُنْ عَلَا اللهِ اللهُ اللهِ اللهُ ال

## سورةالمومنون حاشيهنمبر: 95 🛆

یعنی جن کے قابل قدر اعمال وزنی ہوں گے۔ جن کی نیکیوں کا پلڑا برائیوں کے پلڑے سے زیادہ بھاری ہو گا۔

#### سورةالمومنون حاشيه نمبر: 96 🛕

آغاز سورہ میں، اور پھر چوتھے رکوع میں فلاح اور خسر ان کاجو معیار پیش کیا جاچکا ہے اسے ذہن میں پھر تازہ کر کیجیے۔

## سورةالمومنون حاشيهنمبر: 97 🛆

اصل میں لفظ کا کے فن استعال کیا گیاہے۔ کالح عربی زبان میں اس چہرے کو کہتے ہیں جس کی کھال الگ ہو گئ ہو اور دانت باہر آ گئے ہوں جیسے بکرے کی بھنی ہوئی سری۔ عبد اللہ بن مسعود رضی اللہ عنہ سے کسی نے کالح کے معنی پوچھے توانہوں نے کہااکۂ ترائی الرأس المشیط؟ کیا تم نے بھنی ہوئی سری نہیں دیکھی "؟

## سورة المومنون حاشيه نمبر: 98 🔺

یعنی اپنی رہائی کے لیے کوئی عرض معروض نہ کرو۔ اپنی معذر تیں پیش نہ کرو۔ یہ مطلب نہیں ہے ہمیشہ کے لیے بالکل چپ ہو جاؤ۔ بعض روایات میں آیا ہے کہ یہ ان کا آخری کلام ہو گا جس کے بعد ان کی زبانیں ہمیشہ کے لیے بند ہو جائیں گی۔ مگر یہ بات بظاہر قر آن کے خلاف پڑتی ہے کیونکہ آگے خود قر آن ہی ان کی اور اللہ تعالیٰ کی گفتگو نقل کر رہا ہے۔ لہذایا تو یہ روایات غلط ہیں ، یا پھر ان کا مطلب یہ ہے کہ اس کے بعد وہ رہائی کے لیے کوئی عرض معروض نہ کر سکیں گے۔

## سورةالمومنون حاشيه نمبر: 99 🛕

پھراسی مضمون کا اعادہ ہے کہ فلاح کا مستحق کون ہے اور خسر ان کا مستحق کون۔

## سورةالمومنون حاشيه نمبر: 100 △

تشریکے لیے ملاحظہ ہو تفہیم القر آن، جلد سوم، طا، حاشیہ 80۔

#### سورةالمومنون حاشيه نمبر: 101 ▲

یعنی د نیامیں ہمارے نبی تم کو بتاتے رہے کہ یہ د نیا کی زندگی محض امتحان کی چند گئی چنی ساعتیں ہیں ، ان ہی کو اصل زندگی اور بس ایک ہی زندگی نہ سمجھ بیٹھو۔اصل زندگی آخرت کی زندگی ہے جہاں تمہمیں ہمیشہ رہنا ہے۔ یہاں کے وقتی فائدوں اور عارضی لذتوں کی خاطر وہ کام نہ کروجو آخرت کی ابدی زندگی میں تمہارے مستقبل کو برباد کر دینے والے ہوں۔ مگر اس وقت تم نے ان کی بات سن کرنہ دی۔ تم اس عالم آخرت کا

انکار کرتے رہے۔ تم نے زندگی بعد موت کو ایک من گھڑت افسانہ سمجھا۔ تم اپنے اس خیال پر مُطِّر رہے کہ جینا اور مرناجو کچھ ہے بس اسی دنیا میں ہے، اور جو کچھ مزے لوٹے ہیں یہیں لوٹ لینے چاہئیں۔ اب کچھتانے سے کیا ہو تاہے۔ ہوش آنے کا وقت تو وہ تھا جب تم دنیا کی چند روزہ زندگی کے لطف پریہاں کی ابدی زندگی کے لطف پریہاں کی ابدی زندگی کے فائدوں کو قربان کر رہے تھے۔

## سورةالمومنون حاشيه نمبر: 102 ▲

اصل میں لفظ عَبَثاً کا لفظ استعال کیا گیاہے، جس کا ایک مطلب توہے "کھیل کے طور پر "۔ اور دوسر ا مطلب ہے "کھیل کے لیے "پہلی صورت میں آیت کے معنی یہ ہوں گے۔ "کیاتم نے یہ سمجھاتھا کہ ہم نے متمہیں یوں ہی بطور تفر تک بنا دیا ہے، تمہاری تخلیق کی کوئی غرض وغایت نہیں ہے، محض ایک بے مقصد مخلوق بنا کر پھیلا دی گئی ہے۔ " دوسری صورت میں مطلب یہ ہو گا: "کیاتم یہ سمجھتے تھے کہ تم بس کھیل کو د اور تفر تک اور ایسی لاحاصل مصرو فیتوں کے لیے پیدا کیے گئے ہو جن کا کبھی کوئی نتیجہ نکلنے والا نہیں ہے "۔

## سورةالمومنون حاشيه نمبر: 103 🔼

یعنی بالا و برتر ہے اس سے کہ فعل عبث کا ارتکاب اس سے ہو، اور بالا و برتر ہے اس سے کہ اس کے بندے اور مملوک اس کی خدائی میں اس کے شریک ہوں۔

## سورةالمومنون حاشيهنمبر: 104 🔼

دوسر اترجمہ بیہ بھی ہو سکتاہے کہ "جو کوئی اللہ کے ساتھ کسی اور معبود کو پکارے اس کے لئے اپنے اس فعل کے حق میں کوئی دلیل نہیں ہے "۔

#### سورةالمومنون حاشيه نمبر: 105 ▲

یعنی وہ محاسبے اور بازیر س سے پیج نہیں سکتا۔

#### سورةالمومنون حاشيهنمبر: 106 🛆

یہ پھراسی مضمون کا اعادہ ہے کہ اصل میں فلاح پانے والے کون ہیں اور اسسے محروم رہنے والے کون۔
سورة المومنون حاشیہ نمبر: 107 ۸

یہاں اس دعا کی لطیف معنویت نگاہ میں رہے۔ ابھی چند سطر اوپر بیہ ذکر آچکاہے کہ آخرت میں اللہ تعالی نبی مَنگانِیْ اور صحابہ کرام کے دشمنوں کو معاف کرنے سے بیہ کہہ کرانکار فرمائے گا کہ میرے جو بندے بیہ دعاما نگتے تھے، تم ان کامذاق اڑاتے تھے۔ اس کے بعد اب نبی مَنگانِیْ کم کو (اور ضمناً صحابہ کرام کو بھی) بیہ حکم دیا جارہا ہے کہ تم ٹھیک وہی دعامانگو جس کا ہم ابھی ذکر کر آئے ہیں۔ ہماری صاف تنبیہ کے باوجو داب اگر بیہ تمہمارامذاق اڑائیں تو آخرت میں اپنے خلاف گویاخو دہی ایک مضبوط مقدمہ تیار کر دیں گے۔